


IUPAC પદ્ધતિ મુજબ (એકમ-12, ધોરણ-XI) આલ્કોહોલનું નામ લખવા માટે આલ્કોહોલ જે આલ્કેનમાંથી બન્યો હોય તે આલ્કેનના અંગ્રેજીમાં લખેલા નામના છેડે રહેલા ‘e’નું પ્રત્યય ‘ol’ વડે વિસ્થાપન કરવામાં આવે છે. વિસ્થાપકોના સ્થાનને સંખ્યા વડે દર્શાવવામાં આવે છે. આ માટે દીર્ઘતમ કાર્બન શૃંખલામાં (જનકશૃંખલા) કાર્બન પરમાણુને એવા છેડેથી ક્રમાંક આપવાનું શરૂ કરવામાં આવે છે કે જ્યાંથી હાઈડ્રોક્સિ સમૂહ સૌથી વધુ નજીક હોય. -OH સમૂહ તથા અન્ય વિસ્થાપકોના સ્થાનને તેઓ જે કાર્બન સાથે જોડાયેલા હોય તે કાર્બનના ક્રમાંક વડે દર્શાવાય છે. પોલિહાઈડ્રિક આલ્કોહોલ સંયોજનોના નામકરણ માટે આલ્કેનના અંગ્રેજીમાં લખેલા નામના છેડે રહેલા ‘e’ને યથાવત રાખી ‘ol’ લગાડાય છે. -OH સમૂહોની સંખ્યાને દર્શાવવા માટે ‘ઓલ’ની પહેલા ગુણાંકપૂર્વગ ડાય, ટ્રાય વગેરે લગાવવામાં આવે છે. -OH સમૂહોના સ્થાનને યોગ્ય સ્થાન વડે દર્શાવાય છે. દા.ત., HO-CH₂-CH₂-OHનું નામ ઈથેન-1, 2-ડાયોલ છે. કોષ્ટક 11.1માં કેટલાક આલ્કોહોલ સંયોજનોના સામાન્ય અને IUPAC નામ ઉદાહરણ તરીકે આપવામાં આવ્યા છે.


કોષ્ટક 11.1 : કેટલાક આલ્કોહોલ સંયોજનોના સામાન્ય અને IUPAC નામ

સંયોજન	સામાન્ય નામ	IUPAC નામ
CH ₃ -OH	મિથાઈલ આલ્કોહોલ	મિથેનોલ
CH ₃ -CH ₂ -CH ₂ -OH	n-પ્રોપાઈલ આલ્કોહોલ	પ્રોપેન-1-ઓલ
CH ₃ -CH-CH ₃ OH	આઈસોપ્રોપાઈલ આલ્કોહોલ	પ્રોપેન-2-ઓલ
CH ₃ -CH ₂ -CH ₂ -CH ₂ -OH	n-બ્યુટાઈલ આલ્કોહોલ	બ્યુટેન-1-ઓલ
CH ₃ -CH-CH ₂ -CH ₃ OH	દ્વિતીયક-બ્યુટાઈલ આલ્કોહોલ	બ્યુટેન-2-ઓલ
CH ₃ -CH-CH ₂ -OH CH ₃ CH ₃	આઈસોબ્યુટાઈલ આલ્કોહોલ	2-મિથાઈલપ્રોપેન-1-ઓલ
CH ₃ -C-OH CH ₃	તૃતીયક-બ્યુટાઈલ આલ્કોહોલ	2-મિથાઈલપ્રોપેન-2-ઓલ
HO-H ₂ C-CH ₂ -OH	ઈથીલીન ગ્લાયકોલ	ઈથેન-1, 2-ડાયોલ
CH ₂ -CH-CH ₂ OH OH OH	ગ્લિસરોલ	પ્રોપેન-1, 2, 3-ટ્રાયોલ

ચક્રિય આલ્કોહોલ સંયોજનોનાં નામ માટે ‘સાયકલો’ પૂર્વગનો ઉપયોગ કરવામાં આવે છે અને -OH સમૂહ જોડાયેલા કાર્બનને C-1 તરીકે ગણવામાં આવે છે.







સાયકલોહેક્ઝેનોલ



2-મિથાઈલસાયકલોપેન્ટેનોલ

(b) ફિનોલ સંયોજનો : બેન્ઝિનનું સાદામાં સાદું હાઈડ્રોક્સિ વ્યુત્પન્ન ફિનોલ છે. તેનું સામાન્ય નામ છે અને તે IUPAC નામ તરીકે પણ સ્વીકારાયું છે. ફિનોલના બંધારણમાં બેન્ઝિન વલય આવેલું હોવાથી તેના વિસ્થાપિત સંયોજનોના સામાન્ય નામકરણ માટે ઓર્થો (1, 2-દ્વિવિસ્થાપિત), મેટા (1, 3-દ્વિવિસ્થાપિત) અને પેરા (1, 4-દ્વિવિસ્થાપિત) શબ્દોનો વિશેષ ઉપયોગ કરવામાં આવે છે.



સામાન્ય નામ ફિનોલ

IUPAC નામ ફિનોલ

o-ક્રેસોલ

2-મિથાઈલફિનોલ


m-ક્રેસોલ

3-મિથાઈલફિનોલ

p-ક્રેસોલ


4-મિથાઈલફિનોલ

બેન્ઝિનના ડાયહાઈડ્રોક્સિ વ્યુત્પન્નો 1,2-; 1,3- અને 1,4-બેન્ઝિનડાયોલ તરીકે ઓળખાય છે.




સામાન્ય નામ કેટેકોલ

IUPAC નામ બેન્ઝિન-1,2-ડાયોલ



રિસોર્સિનોલ

બેન્ઝિન-1,3-ડાયોલ



હાઈડ્રોક્વિનોન અથવા ક્વિનોલ

બેન્ઝિન-1,4-ડાયોલ

(c) ઈથર સંયોજનો : ઈથર સંયોજનોના સામાન્ય નામ લખવા માટે આલ્કાઈલ/એરાઈલ સમૂહોનાં નામોને અંગ્રેજી મૂળાક્ષરોના ક્રમમાં (alphabetical order) અલગ અલગ લખીને અંતમાં 'ઈથર' શબ્દ લખવામાં આવે છે. દા.ત., $\text{CH}_3\text{OC}_2\text{H}_5$ ને ઈથાઈલ મિથાઈલ ઈથર લખાય છે.





કોષ્ટક 11.2 : કેટલાક ઈથર સંયોજનોના સામાન્ય અને IUPAC નામ

સંયોજનો	સામાન્ય નામ	IUPAC નામ
CH_3OCH_3	ડાયમિથાઈલ ઈથર	મિથોક્સિમિથેન
$\text{C}_2\text{H}_5\text{OC}_2\text{H}_5$	ડાયાઈથાઈલ ઈથર	ઈથોક્સિઈથેન
$\text{CH}_3\text{OCH}_2\text{CH}_2\text{CH}_3$	મિથાઈલ n-પ્રોપાઈલ ઈથર	1-મિથોક્સિપ્રોપેન
$\text{C}_6\text{H}_5\text{OCH}_3$	મિથાઈલ ફિનાઈલ ઈથર (એનિસોલ)	મિથોક્સિબેન્ઝિન (એનિસોલ)
$\text{C}_6\text{H}_5\text{OCH}_2\text{CH}_3$	ઈથાઈલ ફિનાઈલ ઈથર (ફેનિટોલ)	ઈથોક્સિબેન્ઝિન
$\text{C}_6\text{H}_5\text{O}(\text{CH}_2)_6 - \text{CH}_3$	હેપ્ટાઈલ ફિનાઈલ ઈથર	1-ફિનોક્સિહેપ્ટેન
$\text{CH}_3\text{O}-\underset{\text{CH}_3}{\text{CH}}-\text{CH}_3$	મિથાઈલ આઈસોપ્રોપાઈલ ઈથર	2-મિથોક્સિપ્રોપેન
$\text{C}_6\text{H}_5-\text{O}-\text{CH}_2-\text{CH}_2-\underset{\text{CH}_3}{\text{CH}}-\text{CH}_3$	ફિનાઈલ આઈસોપેન્ટાઈલ ઈથર	3-મિથાઈલબ્યુટોક્સિબેન્ઝિન
$\text{CH}_3-\text{O}-\text{CH}_2-\text{CH}_2-\text{OCH}_3$	—	1, 2-ડાયમિથોક્સિઈથેન
	—	2-ઈથોક્સિ-1,1-ડાયમિથાઈલસાયક્લોહેક્ઝેન

જો જોડાયેલા આલ્કાઈલ સમૂહો સમાન હોય તો આલ્કાઈલ સમૂહના નામની પહેલા 'ડાય' પૂર્વગ લગાવવામાં આવે છે. દા.ત., $C_2H_5OC_2H_5$ ને ડાયઇથાઈલઈથર કહેવામાં આવે છે.

IUPAC નામકરણ પદ્ધતિ મુજબ ઈથરને હાઈડ્રોકાર્બનના વ્યુત્પન્ન માનવામાં આવે છે કે જેમાં હાઈડ્રોજન પરમાણુનું વિસ્થાપન **-OR** અથવા **-OAr** સમૂહ વડે થાય છે, જ્યાં R અને Ar અનુક્રમે આલ્કાઈલ અને એરાઈલ સમૂહો છે. અહીં મોટા (R) સમૂહને જનક હાઈડ્રોકાર્બન તરીકે પસંદ કરવામાં આવે છે. કોષ્ટક 11.2માં કેટલાંક ઈથર સંયોજનોનાં નામનાં ઉદાહરણો દર્શાવેલા છે.

કોયડો 11.1 નીચે દર્શાવેલા સંયોજનોના IUPAC નામ લખો :



ઉકેલ :

(i) 4-ક્લોરો-2, 3-ડાયમિથાઈલપેન્ટેન-1-ઓલ






(ii) 2-ઇથોક્સિપ્રોપેન

(iii) 2, 6-ડાયમિથાઈલફીનોલ

(iv) 1-ઇથોક્સિ-2-નાઈટ્રોસાયક્લોહેક્ઝેન




લખાણ સંબંધિત પ્રશ્નો

11.3 નીચે આપેલા સંયોજનોનાં નામ IUPAC પદ્ધતિ પ્રમાણે લખો :



11.3 ક્રિયાશીલ સમૂહોના બંધારણો (Structures of Functional Groups)

આલ્કોહોલ સંયોજનોમાં **-OH** સમૂહનો ઓક્સિજન પરમાણુ, કાર્બન પરમાણુ સાથે σ-બંધથી જોડાયેલો હોય છે. જે કાર્બન પરમાણુની sp^3 સંકૃત કક્ષકનું ઓક્સિજન પરમાણુની sp^3 સંકૃત કક્ષક સાથે સંમિશ્રણ થવાથી બને છે. આકૃતિ 11.1 મિથેનોલ, ફીનોલ, મિથોક્સિમિથેનના બંધારણીય દૃષ્ટિકોણ દર્શાવે છે.



આકૃતિ 11.1 : મિથેનોલ, ફીનોલ અને મિથોક્સિમિથેનના બંધારણો

આલ્કોહોલમાં $\begin{array}{c} \text{:O:} \\ \diagup \quad \diagdown \\ \text{C} \quad \text{H} \end{array}$ બંધકોણ સમચતુષ્કલક બંધકોણ ($109^\circ 28'$) કરતાં થોડો ઓછો હોય છે. આમ થવાનું કારણ ઓક્સિજનના અસહભાગિત ઇલેક્ટ્રોનયુગ્મો વચ્ચે થતું અપાકર્ષણ છે. ફિનોલમાં -OH સમૂહ એરોમેટિક વલયના sp^2 સંકૃત કાર્બન સાથે જોડાયેલો હોય છે. ફિનોલમાં કાર્બન-ઓક્સિજન બંધલંબાઈ (136 pm) મિથેનોલમાં રહેલા આ બંધની લંબાઈ કરતાં સહેજ ઓછી હોય છે. આમ થવાનું કારણ (i) ઓક્સિજનના અસહભાગિત ઇલેક્ટ્રોનયુગ્મનું એરોમેટિક વલય સાથે સંયુગ્મન થવાથી આ બંધ આંશિક દ્વિબંધ લક્ષણ પ્રાપ્ત કરે છે (વિભાગ 11.4.4) અને (ii) એવા કાર્બનની sp^2 સંકૃત અવસ્થા કે જેની સાથે ઓક્સિજન જોડાયેલો હોય છે.

ઈથર સંયોજનોમાં ચાર ઇલેક્ટ્રોનયુગ્મો એટલે કે ઓક્સિજન પરના બે બંધકારક ઇલેક્ટ્રોનયુગ્મો અને બે અબંધકારક ઇલેક્ટ્રોનયુગ્મો લગભગ સમચતુષ્કલકીય રીતે ગોઠવાયેલા હોય છે. બે મોટા કદના (-R) સમૂહો વચ્ચેની અપાકર્ષણીય પારસ્પરિક ક્રિયાના કારણે આ બંધકોણ સમચતુષ્કલક બંધકોણ કરતા સહેજ વધુ હોય છે. ઈથર સંયોજનોમાં C-O બંધલંબાઈ (141 pm), આલ્કોહોલ સંયોજનોમાં C-O બંધલંબાઈને લગભગ સમાન હોય છે.


11.4 આલ્કોહોલ અને ફિનોલ સંયોજનો (Alcohols and Phenols)

11.4.1 આલ્કોહોલ સંયોજનોની બનાવટ (Preparation of Alcohols)

આલ્કોહોલ સંયોજનોને નીચે જણાવેલી પદ્ધતિઓ દ્વારા બનાવી શકાય છે.

1. આલ્કીન સંયોજનોમાંથી


- (i) એસિડ ઉદ્દીપકીય જલીયકરણ દ્વારા : આલ્કીન સંયોજનો એસિડ ઉદ્દીપકની હાજરીમાં પાણી સાથે પ્રક્રિયા કરી આલ્કોહોલ સંયોજનો બનાવે છે. અસમમિત આલ્કીન સંયોજનોના કિસ્સામાં યોગશીલ પ્રક્રિયા માર્કોવનિકોવના નિયમ મુજબ થાય છે (એકમ-13, ધોરણ-XI).




ક્રિયાવિધિ

આ પ્રક્રિયાની ક્રિયાવિધિમાં નીચે દર્શાવેલા ત્રણ તબક્કાઓ સમાયેલા છે.


તબક્કો 1 : H_3O^+ ના ઇલેક્ટ્રોન અનુરાગી હુમલા દ્વારા આલ્કીનના પ્રોટોનેશનથી કાર્બોકેટાયન બને છે.



તબક્કો 2 : કાર્બોકેટાયન પર પાણીનો કેન્દ્રાનુરાગી હુમલો.




તબક્કો 3 : વિપ્રોટોનિકરણથી (deprotonation) આલ્કોહોલ બને છે.



હાઈડ્રોબોરેશન ઓક્સિડેશન સૌપ્રથમ (ii) એચ. સી. બ્રાઉન (H. C. Brown) દ્વારા 1959માં રજૂ કરવામાં આવ્યું હતું. બોરોનયુક્ત કાર્બનિક સંયોજનોના અભ્યાસ માટે 1979માં બ્રાઉન અને જી.વિટિગ (G. Wittig)ને સંયુક્ત રીતે રસાયણવિજ્ઞાનમાં નોબેલ પારિતોષિક પ્રાપ્ત થયું હતું.

હાઈડ્રોબોરેશન - ઓક્સિડેશન દ્વારા : ડાયબોરેન (BH₃)₂, આલ્કીન સંયોજનો સાથે પ્રક્રિયા કરી યોગશીલ નીપજ તરીકે ટ્રાયઆલ્કાઈલ બોરેન બનાવે છે, જે જલીય સોડિયમ હાઈડ્રોક્સાઈડની હાજરીમાં હાઈડ્રોજન પેરોક્સાઈડ દ્વારા આલ્કોહોલમાં ઓક્સિડેશન પામે છે.




પ્રોપેન-1-ઓલ

દ્વિબંધમાં બોરેનનું ઉમેરણ એવી રીતે થાય છે કે જેથી બોરોન પરમાણુ વધુ હાઈડ્રોજન પરમાણુઓ ધરાવતા sp² કાર્બન સાથે જોડાય. આ રીતે પ્રાપ્ત થયેલો આલ્કોહોલ એવો જોવા મળે છે કે જે આલ્કીન સંયોજનમાંથી માર્કોનિકોવના નિયમથી વિપરીત પાણીની યોગશીલ પ્રક્રિયાથી બન્યો હોય. આ પ્રક્રિયામાં આલ્કોહોલ સંયોજનની ઉત્તમ નીપજ મળે છે.


2. કાર્બોનિક સંયોજનોમાંથી

(i) આલ્ડિહાઈડ અને કિટોન સંયોજનોના રિડક્શન દ્વારા : આલ્ડિહાઈડ અને કિટોન સંયોજનો ઉદ્દીપકની (ઉદ્દીપકીય હાઈડ્રોજનીકરણ) હાજરીમાં હાઈડ્રોજનના ઉમેરણ દ્વારા અનુવર્તી આલ્કોહોલ સંયોજનોમાં રિડક્શન પામે છે. સામાન્ય રીતે સૂક્ષ્મ વિભાજિત ધાતુ જેવી કે પ્લેટિનમ, પેલેડિયમ અથવા નિકલ ઉદ્દીપક તરીકે વર્તે છે. આલ્કોહોલ સંયોજનોને, આલ્ડિહાઈડ અને કિટોન સંયોજનોની સોડિયમ બોરોહાઈડ્રાઈડ (NaBH₄) અથવા લિથિયમ એલ્યુમિનિયમ હાઈડ્રાઈડ (LiAlH₄) સાથેની પ્રક્રિયાથી પણ બનાવી શકાય છે. આલ્ડિહાઈડ સંયોજનો પ્રાથમિક આલ્કોહોલ સંયોજનો જ્યારે કિટોન સંયોજનો દ્વિતીયક આલ્કોહોલ સંયોજનો આપે છે.




તીરની નિશાની પર પ્રક્રિયકોની સામે દર્શાવેલા નંબરો સૂચવે છે કે બીજો પ્રક્રિયક ત્યારે જ ઉમેરવામાં આવે છે જ્યારે પ્રથમ પ્રક્રિયક સાથે પ્રક્રિયા પૂર્ણ થઈ જાય.

(ii) કાર્બોક્સિલિક એસિડ અને એસ્ટર સંયોજનોના રિડક્શન દ્વારા : કાર્બોક્સિલિક એસિડ સંયોજનો પ્રબળ રિડક્શનકર્તા લિથિયમ એલ્યુમિનિયમ હાઈડ્રાઈડ દ્વારા સર્વોત્તમ નીપજ તરીકે પ્રાથમિક આલ્કોહોલ સંયોજનોમાં રિડક્શન પામે છે.




જોકે LiAlH₄ મોઘો પ્રક્રિયક છે અને તેથી તે માત્ર વિશિષ્ટ રસાયણોની બનાવટમાં જ વપરાય છે. ઔદ્યોગિક ધોરણે એસિડ સંયોજનોનું આલ્કોહોલ સંયોજનોમાં રિડક્શન કરવા માટે પ્રથમ તેઓનું એસ્ટરમાં રૂપાંતર કરવામાં આવે છે (વિભાગ 11.4.4) ત્યારબાદ તેઓનું રિડક્શન ઉદ્દીપકની હાજરીમાં હાઈડ્રોજન દ્વારા કરવામાં આવે છે (ઉદ્દીપકીય હાઈડ્રોજનીકરણ).



3. ગ્રિગ્નાર્ડ પ્રક્રિયકોમાંથી




આલ્કોહોલ સંયોજનોને આલ્ડિહાઇડ અને કિટોન સંયોજનોની ગ્રિગ્નાર્ડ પ્રક્રિયકો (એકમ 10, ધોરણ XII) સાથેની પ્રક્રિયાથી બનાવી શકાય છે.

આ પ્રક્રિયાના પ્રથમ તબક્કામાં ગ્રિગ્નાર્ડ પ્રક્રિયકના કાર્બોનિલ સમૂહ સાથે કેન્દ્રાનુરાગી પ્રક્રિયક ઉમેરાય છે અને યોગશીલ નીપજ બનાવે છે. આ યોગશીલ નીપજનું જળવિભાજન થઈ આલ્કોહોલ મળે છે.



ગ્રિગ્નાર્ડ પ્રક્રિયકોની મિથેનાલ સાથેની પ્રક્રિયાથી પ્રાથમિક આલ્કોહોલ, અન્ય આલ્ડિહાઇડ સંયોજનો સાથેની પ્રક્રિયાથી દ્વિતીયક આલ્કોહોલ સંયોજનો અને કિટોન સંયોજનો સાથેની પ્રક્રિયાથી તૃતીયક આલ્કોહોલ સંયોજનો બને છે.

જુદા જુદા આલ્ડિહાઇડ અને કિટોન સંયોજનોની એકંદર પ્રક્રિયાઓ નીચે મુજબ છે :



તમે જોઈ શકશો કે આ પ્રક્રિયા મિથેનાલ સાથે પ્રાથમિક આલ્કોહોલ, અન્ય આલ્ડિહાઇડ સંયોજનો સાથે દ્વિતીયક આલ્કોહોલ અને કિટોન સંયોજનો સાથે તૃતીયક આલ્કોહોલ આપે છે.

કોયડો 11.2

નીચે દર્શાવેલી પ્રક્રિયાઓથી મળતી સંભવિત નીપજોનાં IUPAC નામ અને બંધારણો લખો :

- બ્યુટેનાલનું ઉદ્દીપકીય રિડક્શન
- મંદ સલ્ફ્યુરિક એસિડની હાજરીમાં પ્રોપીનનું જલીયકરણ
- પ્રોપેનોનની મિથાઇલ મેગ્નેશિયમ બ્રોમાઇડ સાથેની પ્રક્રિયા ત્યાર બાદ જળવિભાજન

ઉકેલ :


- $\text{CH}_3\text{-CH}_2\text{-CH}_2\text{-CH}_2\text{-OH}$ બ્યુટેન-1-ઓલ
- $\begin{array}{c} \text{CH}_3\text{-CH-CH}_3 \\ | \\ \text{OH} \end{array}$ પ્રોપેન-2-ઓલ
- $\begin{array}{c} \text{CH}_3 \\ | \\ \text{CH}_3\text{-C-OH} \\ | \\ \text{CH}_3 \end{array}$ 2-મિથાઇલપ્રોપેન-2-ઓલ

11.4.2 ફિનોલ સંયોજનોની બનાવટ (Preparation of Phenols)

ફિનોલને કાર્બોલિક એસિડ પણ કહે છે જેને ઓગણીસમી સદીના પ્રારંભમાં સૌપ્રથમ કોલટારમાંથી અલગ કરવામાં આવ્યો હતો. હાલમાં ફિનોલનું ઔદ્યોગિક ઉત્પાદન સંશ્લેષણ દ્વારા થાય છે. પ્રયોગશાળામાં ફિનોલ સંયોજનોને બેન્ઝિન વ્યુત્પન્નોમાંથી નીચે જણાવેલી પદ્ધતિઓમાંથી કોઈ પણ પદ્ધતિ દ્વારા બનાવી શકાય છે.


1. હેલોએરિન સંયોજનોમાંથી

ક્લોરોબેન્ઝિનને 623 K તાપમાને અને 300 વાતાવરણ દબાણે NaOH સાથે સંગલિત કરવામાં આવે છે. આ રીતે ઉત્પન્ન થયેલા સોડિયમ ફિનોક્સાઇડના એસિડીકરણથી ફિનોલ પ્રાપ્ત થાય છે (એકમ 10, ધોરણ XII).




2. બેન્ઝિનસલ્ફોનિક એસિડમાંથી

બેન્ઝિનની ઓલિયમ સાથેની પ્રક્રિયાથી બેન્ઝિન સલ્ફોનિક એસિડ બને છે. જેને પિગલિત સોડિયમ હાઇડ્રોક્સાઇડ સાથે ગરમ કરતા સોડિયમ ફિનોક્સાઇડમાં રૂપાંતર પામે છે. આ સોડિયમ ક્ષારના એસિડીકરણથી ફિનોલ મળે છે.



3. ડાયએઝોનિયમ ક્ષારમાંથી

273-278 K તાપમાને એરોમેટિક પ્રાથમિક એમાઇનની નાઇટ્રસ એસિડ ($\text{NaNO}_2 + \text{HCl}$) સાથેની પ્રક્રિયાથી ડાયએઝોનિયમ ક્ષાર બને છે. ડાયએઝોનિયમ ક્ષારને પાણી સાથે ગરમ કરતા અથવા મંદ એસિડ સાથે તેની પ્રક્રિયા કરતા તે ફિનોલમાં જળવિભાજન પામે છે (એકમ 13, ધોરણ XII).




એનિલીન બેન્ઝિન
ડાયએઝોનિયમ
ક્લોરાઇડ

વિશ્વમાં ફિનોલનું મોટા ભાગનું ઉત્પાદન ક્યુમિનમાંથી થાય છે.

4. ક્યુમિનમાંથી


ફિનોલનું ઉત્પાદન હાઇડ્રોકાર્બન, ક્યુમિનમાંથી થાય છે. ક્યુમિન (આઇસોપ્રોપાઇલબેન્ઝિન) હવાની હાજરીમાં ક્યુમિનહાઇડ્રોપેરોક્સાઇડમાં ઓક્સિડેશન પામે છે. તે મંદ એસિડ સાથે પ્રક્રિયા કરી ફિનોલ અને એસિટોનમાં રૂપાંતર પામે છે. આ પદ્ધતિ દ્વારા ઉત્પાદનની પ્રક્રિયામાં મળતી ઉપપેદાશ એસિટોનનો પણ વધુ જથ્થો પ્રાપ્ત થાય છે.




ક્યુમિન ક્યુમિન
હાઇડ્રોપેરોક્સાઇડ

લખાણ સંબંધિત પ્રશ્નો

11.4 દર્શાવેલ કે મિથેનાલ સાથે યોગ્ય ગ્રિગનાર્ડ પ્રક્રિયકની પ્રક્રિયા દ્વારા નીચે જણાવેલા આલ્કોહોલ સંયોજનો કેવી રીતે બનાવી શકાય છે :



11.5 નીચે દર્શાવેલી પ્રક્રિયાઓની નીપજોના બંધારણો લખો :




11.4.3 ભૌતિક ગુણધર્મો (Physical Properties)

આલ્કોહોલ અને ફિનોલ બે ભાગ ધરાવે છે - આલ્કાઈલ / એરાઈલ સમૂહ અને હાઈડ્રોક્સિલ સમૂહ. આલ્કોહોલ અને ફિનોલ સંયોજનોના ગુણધર્મો મુખ્યત્વે હાઈડ્રોક્સિલ સમૂહના કારણે હોય છે. આલ્કાઈલ અને એરાઈલ સમૂહોના સ્વભાવ આ ગુણધર્મોમાં સંપૂર્ણ ફેરફાર લાવે છે.


ઉત્કલનબિંદુ

આલ્કોહોલ અને ફિનોલ સંયોજનોના ઉત્કલનબિંદુ કાર્બન પરમાણુઓની સંખ્યા વધવાની સાથે વધે છે (વાનુ ડર વાલ્સ બળમાં વધારો). આલ્કોહોલમાં કાર્બન શૃંખલામાં શાખા વધવાની સાથે ઉત્કલનબિંદુમાં ઘટાડો થાય છે (કારણ કે સપાટીનું ક્ષેત્રફળ ઘટવાની સાથે વાનુ ડર વાલ્સ બળમાં ઘટાડો થાય છે).

આલ્કોહોલ અને ફિનોલ સંયોજનોમાં -OH સમૂહ નીચે દર્શાવ્યા મુજબ આંતરઆણ્વીય હાઈડ્રોજન બંધ બનાવે છે.




અહીં એ નોંધવું રસપ્રદ છે કે સમાન આણ્વીય દળવાળા અન્ય વર્ગોના સંયોજનો જેવા કે હાઈડ્રોકાર્બન, ઈથર, હેલોઆલ્કેન અને હેલોએરિન સંયોજનોની સરખામણીમાં આલ્કોહોલ અને ફિનોલ સંયોજનોના ઉત્કલનબિંદુ ઊંચા હોય છે. દા.ત., ઈથેનોલ અને પ્રોપેનના આણ્વીયદળ સમાન છે પણ તેઓના ઉત્કલનબિંદુમાં મોટો તફાવત છે. મિથોક્સિમિથેનનું ઉત્કલનબિંદુ આ બે ઉત્કલનબિંદુ વચ્ચેનું મધ્યવર્તી છે.



આલ્કોહોલ સંયોજનોના ઊંચા ઉત્કલનબિંદુ મુખ્યત્વે આંતરઆણ્વીય હાઇડ્રોજન બંધની હાજરીના કારણે હોય છે, જે ઈથર અને હાઇડ્રોકાર્બન સંયોજનોમાં ગેરહાજર હોય છે.

દ્રાવ્યતા

આલ્કોહોલ અને ફિનોલ સંયોજનોની પાણીમાં દ્રાવ્યતા આકૃતિમાં દર્શાવ્યા મુજબ તેઓની પાણીના અણુઓ સાથે હાઇડ્રોજન બંધ બનાવવાની ક્ષમતાના કારણે હોય છે. તેમની દ્રાવ્યતા આલ્કાઇલ / એરાઇલ (જળવિરાગી) સમૂહોના કદ વધવાની સાથે ઘટે છે. નીચું આણ્વીયદળ ધરાવતા મોટા ભાગના આલ્કોહોલ સંયોજનો પાણી સાથેના બધા પ્રમાણમાં (proportions) મિશ્રિત હોય છે.



કોયડો 11.3 નીચે દર્શાવેલા સંયોજનોના ગણને તેઓના ઉત્કલનબિંદુના ચઢતા ક્રમમાં ગોઠવો :


- (a) પેન્ટેન-1-ઓલ, બ્યુટેન-1-ઓલ, બ્યુટેન-2-ઓલ, ઈથેનોલ, પ્રોપેન-1-ઓલ, મિથેનોલ
(b) પેન્ટેન-1-ઓલ, n-બ્યુટેન, પેન્ટેનાલ, ઈથોક્સિઇથેન

ઉકેલ :

- (a) મિથેનોલ, ઈથેનોલ, પ્રોપેન-1-ઓલ, બ્યુટેન-2-ઓલ, બ્યુટેન-1-ઓલ, પેન્ટેન-1-ઓલ
(b) n-બ્યુટેન, ઈથોક્સિઇથેન, પેન્ટેનાલ, પેન્ટેન-1-ઓલ


11.4.4 રાસાયણિક પ્રક્રિયાઓ (Chemical Reactions)

આલ્કોહોલ સંયોજનો સર્વતોમુખી (versatile) સંયોજનો છે. તે કેન્દ્રાનુરાગી પ્રક્રિયક અને ઇલેક્ટ્રોનઅનુરાગી પ્રક્રિયક એમ બંને તરીકે પ્રક્રિયા કરે છે. જ્યારે આલ્કોહોલ સંયોજનો કેન્દ્રાનુરાગી પ્રક્રિયક તરીકે પ્રક્રિયા કરે છે ત્યારે O-H બંધ તૂટે છે.



- (ii) જ્યારે આલ્કોહોલ સંયોજનો ઇલેક્ટ્રોનઅનુરાગી પ્રક્રિયક તરીકે પ્રક્રિયા કરે છે ત્યારે C-O બંધ તૂટે છે. પ્રોટોનિત (protonated) આલ્કોહોલ સંયોજનો આ રીતે પ્રક્રિયા કરે છે.

ઇલેક્ટ્રોનઅનુરાગી પ્રક્રિયકો તરીકે પ્રોટોનિત આલ્કોહોલ સંયોજનો





O-H અને C-O બંધ તૂટવાના આધારે આલ્કોહોલ અને ફિનોલ સંયોજનોની પ્રક્રિયાઓને બે વર્ગોમાં વહેંચી શકાય છે.


(a) પ્રક્રિયાઓ જેમાં O-H બંધ તૂટે છે.

1. આલ્કોહોલ અને ફિનોલ સંયોજનોની એસિડિકતા


(i) ધાતુઓ સાથે પ્રક્રિયા : આલ્કોહોલ અને ફિનોલ સંયોજનો સક્રિય ધાતુઓ જેવી કે સોડિયમ, પોટેશિયમ અને એલ્યુમિનિયમ સાથે પ્રક્રિયા કરી અનુવર્તી આલ્કોક્સાઇડ / ફિનોક્સાઇડ સંયોજનો અને હાઇડ્રોજન નીપજ આપે છે.




તૃતીયક-બ્યુટાઇલ આલ્કોહોલ એલ્યુમિનિયમ તૃતીયક-બ્યુટોક્સાઇડ




આ ઉપરાંત ફિનોલ સંયોજનો જલીય સોડિયમ હાઇડ્રોક્સાઇડ સાથે પ્રક્રિયા કરી સોડિયમ ફિનોક્સાઇડ બનાવે છે.




ઉપરની પ્રક્રિયાઓ દર્શાવે છે કે આલ્કોહોલ અને ફિનોલ સંયોજનો સ્વભાવે એસિડિક છે. વાસ્તવમાં આલ્કોહોલ અને ફિનોલ સંયોજનો બ્રોન્સ્ટેડ એસિડ સંયોજનો છે એટલે કે તેઓ પ્રબળ બેઇઝને (B :) પ્રોટોનનું દાન કરી શકે છે.



(ii) આલ્કોહોલ સંયોજનોની એસિડિકતા : આલ્કોહોલ સંયોજનોની એસિડિક સ્વભાવ તેના O-H બંધની ધ્રુવીયતાના કારણે હોય છે. ઇલેક્ટ્રોન મુક્ત કરનાર સમૂહ ($-\text{CH}_3$, $-\text{C}_2\text{H}_5$) ઓક્સિજન પરમાણુ પર ઇલેક્ટ્રોન ઘનતા વધારે છે તેથી O-H બંધની ધ્રુવીયતા ઘટે છે, જે એસિડ પ્રબળતા ઘટાડે છે. આ કારણે આલ્કોહોલ સંયોજનોની એસિડ પ્રબળતા નીચેના ક્રમમાં ઘટે છે.



આલ્કોહોલ સંયોજનો પાણીની સરખામણીમાં નિર્બળ એસિડ છે. આ બાબતને પાણીની આલ્કોક્સાઈડ સાથેની પ્રક્રિયાથી સમજાવી શકાય છે.




બેઈઝ એસિડ સંયુગ્મ એસિડ સંયુગ્મ બેઈઝ

આ પ્રક્રિયા દર્શાવે છે કે પાણી, આલ્કોહોલ કરતા વધુ સારો પ્રોટોન દાતા (એટલે કે પ્રબળ એસિડ) છે. ઉપરની પ્રક્રિયાથી આપણે તે પણ નોંધી શકીએ કે આલ્કોક્સાઈડ આયન, હાઈડ્રોક્સાઈડ આયન કરતાં વધુ સારો પ્રોટોનગ્રાહી છે, જે સૂચવે છે કે આલ્કોક્સાઈડ વધુ સારો બેઈઝ (સોડિયમ હાઈડ્રોક્સાઈડ કરતાં સોડિયમ ઇથોક્સાઈડ પ્રબળ બેઈઝ છે) છે.



આલ્કોહોલ સંયોજનો પણ બ્રોન્સ્ટેડ બેઈઝની જેમ વર્તે છે. આમ થવાનું કારણ ઓક્સિજન પરમાણુ પર અબંધકારક ઇલેક્ટ્રોનયુગ્મની હાજરી છે, જે તેમને પ્રોટોનગ્રાહી બનાવે છે.

- (iii) ફિનોલ સંયોજનોની એસિડિકતા : ફિનોલની ધાતુઓ (દા.ત., સોડિયમ, એલ્યુમિનિયમ) અને સોડિયમ હાઈડ્રોક્સાઈડ સાથેની પ્રક્રિયા તેનો એસિડિક સ્વભાવ સૂચવે છે. ફિનોલમાં બેન્ઝિન વલય કે જે ઇલેક્ટ્રોન આકર્ષક સમૂહ તરીકે વર્તે છે તેના sp^2 સંકૃત કાર્બન સાથે હાઈડ્રોક્સિલ સમૂહ સીધો જોડાયેલો છે. આ કારણે ફિનોલ અણુમાં તેમના સસ્પંદન બંધારણોમાં દર્શાવ્યા મુજબ વીજભાર વિતરણથી -OH સમૂહનો ઓક્સિજન પરમાણુ ધન વીજભારિત બને છે.




ફિનોલની જલીય સોડિયમ હાઈડ્રોક્સાઈડ સાથેની પ્રક્રિયા સૂચવે છે કે ફિનોલ સંયોજનો આલ્કોહોલ અને પાણી કરતાં પ્રબળ એસિડ સંયોજનો છે. ચાલો આપણે તપાસીએ કે એરોમેટિક વલય સાથે જોડાયેલ હાઈડ્રોક્સિલ સમૂહ, આલ્કાઈલ સમૂહ સાથે જોડાયેલા હાઈડ્રોક્સિલ સમૂહ કરતાં વધુ એસિડિક શા માટે હોય છે ?

આલ્કોહોલ અને ફિનોલનું આયનીકરણ નીચે મુજબ થાય છે.



ફિનોલમાં -OH બંધ સાથે જોડાયેલા sp^2 સંકૃત કાર્બનની વધુ વિદ્યુતઋણતાના કારણે ઓક્સિજન પરમાણુ પરથી ઇલેક્ટ્રોન ઘનતા ઘટે છે. જેથી O-H બંધની ધ્રુવીયતા વધે છે, જેના પરિણામે આલ્કોહોલની સરખામણીમાં ફિનોલનું આયનીકરણ વધારે થાય છે. હવે આપણે આલ્કોક્સાઈડ અને ફિનોક્સાઈડ આયનોની સ્થાયીતા તપાસીએ. આલ્કોક્સાઈડ આયનમાં ઋણવીજભાર ઓક્સિજન પરમાણુ પર સ્થાનીકૃત થાય છે. જ્યારે ફિનોક્સાઈડ આયનમાં ઋણવીજભાર વિસ્થાનીકૃત થાય છે. ઋણવીજભારનું (બંધારણો I-V)

વિસ્થાનીકૃત ફિનોક્સાઈડ આયનને વધુ સ્થાયી બનાવે છે અને ફિનોલના આયનીકરણમાં સહાયક બને છે. જોકે ફિનોલમાં પણ વીજભાર વિસ્થાનીકૃત થાય છે. તેના કારણે ફિનોક્સાઈડ આયન કરતાં ફિનોલ અણુ ઓછો સ્થાયી હોય છે.



વિસ્થાપિત ફિનોલ સંયોજનોમાં નાઈટ્રો સમૂહ જેવા ઇલેક્ટ્રોન આકર્ષક સમૂહોની હાજરીના કારણે ફિનોલની એસિડિક પ્રબળતામાં વધારો થાય છે. જ્યારે આવા સમૂહો ઓર્થો અને પેરા સ્થાનમાં હોય ત્યારે આ અસર વધુ પ્રબળ બને છે. આના કારણે ફિનોક્સાઈડ આયનમાં ઋણવીજભાર અસરકારક રીતે વિસ્થાનીકૃત પામે છે. બીજી તરફ આલ્કાઈલ સમૂહ જેવા ઇલેક્ટ્રોન મુક્ત કરનાર સમૂહ સામાન્ય રીતે ફિનોક્સાઈડ આયન બનવામાં સહાયક બનતા નથી, પરિણામે એસિડ પ્રબળતામાં ઘટાડો થાય છે. દા.ત., કેસોલ, ફિનોલ કરતાં ઓછું એસિડિક હોય છે.

pK_a નું મૂલ્ય જેટલું વધુ તેટલો એસિડ વધુ નિર્બળ

કોષ્ટક 11.3 : ઇથેનોલ અને કેટલાક ફિનોલ સંયોજનોના pK_a મૂલ્યો

સંયોજન	સૂત્ર	pK_a
<i>o</i> -નાઈટ્રોફિનોલ	<i>o</i> -O ₂ N-C ₆ H ₄ -OH	7.2
<i>m</i> -નાઈટ્રોફિનોલ	<i>m</i> -O ₂ N-C ₆ H ₄ -OH	8.3
<i>p</i> -નાઈટ્રોફિનોલ	<i>p</i> -O ₂ N-C ₆ H ₄ -OH	7.1
ફિનોલ	C ₆ H ₅ -OH	10.0
<i>o</i> -કેસોલ	<i>o</i> -CH ₃ -C ₆ H ₄ -OH	10.2
<i>m</i> -કેસોલ	<i>m</i> -CH ₃ -C ₆ H ₄ -OH	10.1
<i>p</i> -કેસોલ	<i>p</i> -CH ₃ -C ₆ H ₄ -OH	10.2
ઇથેનોલ	C ₂ H ₅ OH	15.9

ઉપરોક્ત માહિતીના આધારે તમે નોંધી શકો છો કે ફિનોલ, ઇથેનોલ કરતાં દસ લાખ ગણો વધુ એસિડિક છે.

કોયડો 11.4

નીચે દર્શાવેલા સંયોજનોને તેમની એસિડ પ્રબળતાના ચઢતા ક્રમમાં ગોઠવો :


પ્રોપેન-1-ઓલ; 2,4,6-ટ્રાયનાઈટ્રોફિનોલ; 3-નાઈટ્રોફિનોલ; 3,5-ડાયનાઈટ્રોફિનોલ; ફિનોલ; 4-મિથાઈલફિનોલ

ઉકેલ :

પ્રોપેન-1-ઓલ; 4-મિથાઈલફિનોલ; ફિનોલ; 3-નાઈટ્રોફિનોલ; 3,5-ડાયનાઈટ્રોફિનોલ; 2, 4, 6-ટ્રાયનાઈટ્રોફિનોલ


2. એસ્ટરીકરણ

આલ્કોહોલ અને ફિનોલ સંયોજનો કાર્બોક્સિલિક એસિડ, એસિડ ક્લોરાઈડ અને એનહાઈડ્રાઈડ સંયોજનો સાથે પ્રક્રિયા કરી એસ્ટર સંયોજનો બનાવે છે.



એસ્પિરિન વેદનાહર, શોથધન
ઔષધો (સોજો ઉતારવાનો
ગુણ) અને તાપશામક
ગુણધર્મો ધરાવે છે.


કાર્બોક્સિલિક એસિડ અને એસિડ એનહાઇડ્રાઇડ વચ્ચેની પ્રક્રિયા સાંદ્ર સલ્ફ્યુરિક એસિડના ઓછા જથ્થાની હાજરીમાં થાય છે. આ પ્રક્રિયા પ્રતિવર્તી છે અને તેથી પાણી બનવાની સાથે જ દૂર થઈ જાય છે. એસિડ ક્લોરાઇડની પ્રક્રિયા બેઈઝની (પિરિડીન) હાજરીમાં થાય છે જેથી પ્રક્રિયા દરમિયાન ઉત્પન્ન થતાં HClનું તટસ્થીકરણ થઈ શકે. તે સંતુલનને જમણી બાજુ સ્થાનાંતરિત કરે છે. આલ્કોહોલ અને ફિનોલ સંયોજનોમાં એસિટાઇલ (CH₃CO) સમૂહના પ્રવેશને એસિટીલેશન કહે છે. સેલિસિલિક એસિડના એસિટીલેશનથી એસ્પિરિન બને છે.



(b) પ્રક્રિયાઓ જેમાં આલ્કોહોલ સંયોજનોના કાર્બન-ઓક્સિજન (C-O) બંધ તૂટે છે

C-O બંધ તૂટવાની પ્રક્રિયા માત્ર આલ્કોહોલ સંયોજનોમાં જ થાય છે. ફિનોલ સંયોજનો આ પ્રકારની પ્રક્રિયા માત્ર ઝિંક સાથે જ આપે છે.


1. હાઇડ્રોજન હેલાઇડ સંયોજનો સાથે પ્રક્રિયા : આલ્કોહોલ સંયોજનો હાઇડ્રોજન હેલાઇડ સંયોજનો સાથે પ્રક્રિયા કરી આલ્કાઇલ હેલાઇડ સંયોજનો બનાવે છે (જુઓ એકમ 10, ધોરણ XII).




ત્રણેય વર્ગોના આલ્કોહોલ સંયોજનની HCl સાથેની પ્રતિક્રિયાત્મકતાના તફાવતના આધારે તેઓને એકબીજાથી અલગ પારખી શકાય છે (લુકાસ કસોટી). આલ્કોહોલ સંયોજનો લુકાસ પ્રક્રિયકમાં (સાંદ્ર HCl અને ZnCl₂) દ્રાવ્ય થાય છે, જ્યારે તેના હેલાઇડ સંયોજનો અમિશ્રિત હોય છે અને તેઓ દ્રાવણમાં ધૂંધળાપણું (turbidity) ઉત્પન્ન કરે છે. તૃતીયક આલ્કોહોલ સંયોજનો દ્રાવણમાં તરત જ ધૂંધળાપણું ઉત્પન્ન કરે છે કારણ કે તેઓ સરળતાથી હેલાઇડ સંયોજનો બનાવે છે. પ્રાથમિક આલ્કોહોલ સંયોજનો ઓરડાના તાપમાને દ્રાવણમાં ધૂંધળાપણું ઉત્પન્ન કરતા નથી.

2. ફોસ્ફરસ ટ્રાયહેલાઇડ સંયોજનો સાથે પ્રક્રિયા : આલ્કોહોલ સંયોજનો ફોસ્ફરસ ટ્રાયબ્રોમાઇડ સાથે પ્રક્રિયા કરી આલ્કાઇલ બ્રોમાઇડ સંયોજનોમાં રૂપાંતર પામે છે (જુઓ એકમ 10, ધોરણ XII).



3. નિર્જળીકરણ : આલ્કોહોલ સંયોજનો સાંદ્ર H₂SO₄ અથવા H₃PO₄ જેવા પ્રોટિક એસિડ અથવા નિર્જળ ઝિંક ક્લોરાઇડ અથવા એલ્યુમિના ઉદ્દીપક દ્વારા નિર્જળીકરણ પામીને (પાણીનો અણુ દૂર થવો) આલ્કીન સંયોજનો બનાવે છે (એકમ 13, ધોરણ XI).



443 K તાપમાને સાંદ્ર H₂SO₄ સાથે ઈથેનોલને ગરમ કરતા તે નિર્જળીકરણ પામે છે.



દ્વિતીયક અને તૃતીયક આલ્કોહોલ સંયોજનોનું નિર્જળીકરણ મંદ પરિસ્થિતિઓમાં થાય છે. દા.ત.,



આમ, આલ્કોહોલ સંયોજનોની સાપેક્ષ નિર્જળીકરણ સરળતાનો ક્રમ નીચે મુજબ છે :


તૃતીયક > દ્વિતીયક > પ્રાથમિક

ઇથેનોલના નિર્જળીકરણની ક્રિયાવિધિમાં નીચે દર્શાવેલા તબક્કાઓનો સમાવેશ થાય છે.

ક્રિયાવિધિ :

તૃતીયક કાર્બોકેટાયનો વધુ સ્થાયી હોય છે અને તેથી તેઓ પ્રાથમિક અને દ્વિતીયક કાર્બોકેટાયનો કરતાં વધુ સરળતાથી બને છે. તૃતીયક આલ્કોહોલ સંયોજનોનું નિર્જળીકરણ સૌથી વધુ સરળ છે.

તબક્કો 1 : પ્રોટોનિત આલ્કોહોલનું બનવું




ઇથેનોલ


પ્રોટોનિત આલ્કોહોલ

(ઇથાઇલ ઓક્ઝોનિયમ આયન)

તબક્કો 2 : કાર્બોકેટાયનનું બનવું : આ ધીમો તબક્કો છે અને તેથી તે વેગ નિર્ણાયક તબક્કો છે.



તબક્કો 3 : પ્રોટોનના વિલોપનથી ઇથીનનું બનવું



તબક્કા 1માં વપરાયેલો એસિડ તબક્કા 3માં મુક્ત થાય છે. સંતુલનને


જમણી બાજુ ખસેડવા માટે ઇથીન બને તેવો તરત જ દૂર કરવામાં આવે છે.

4. ઓક્સિડેશન : આલ્કોહોલ સંયોજનોના ઓક્સિડેશનમાં O-H અને C-H બંધો તૂટે છે અને કાર્બન-ઓક્સિજન દ્વિબંધ બને છે.




બંધનું તૂટવું


ઓક્સિડેશન પ્રક્રિયાઓમાં બંધોનું આ પ્રમાણે તૂટવાનું અને બનવાનું થતું હોય છે. આને વિહાઇડ્રોજનીકરણ (dehydrogenation) પ્રક્રિયાઓ કહે છે, જેમાં આલ્કોહોલ અણુમાંથી ડાયહાઇડ્રોજન અણુ દૂર થાય છે. ઉપયોગમાં લેવાતાં ઓક્સિડેશનકર્તાના આધારે પ્રાથમિક આલ્કોહોલનું આલ્ડિહાઇડમાં ઓક્સિડેશન થાય છે, જેનું પછીથી કાર્બોક્સિલિક એસિડમાં ઓક્સિડેશન થાય છે.




આલ્કોહોલ સંયોજનોમાંથી સીધા જ કાર્બોક્સિલિક એસિડ સંયોજનો મેળવવા પોટેશિયમ પરમેંગેનેટ જેવા પ્રબળ ઓક્સિડેશનકર્તાનો ઉપયોગ થાય છે. આલ્ડિહાઇડ સંયોજનોના અલગીકરણ માટે નિર્જળ માધ્યમમાં CrO_3 નો ઓક્સિડેશનકર્તા તરીકે ઉપયોગ થાય છે.



પ્રાથમિક આલ્કોહોલ સંયોજનોના ઓક્સિડેશનથી આલ્ડિહાઇડ સંયોજનોની સારી નીપજ મેળવવા માટે પિરિડિનિયમ ક્લોરોકોમેટ (PCC) ઉત્તમ પ્રક્રિયક છે, જે કોમિયમ ટ્રાયોક્સાઇડનું પિરિડિન અને HCl નું સંકીર્ણ છે.






દ્વિતીયક આલ્કોહોલ સંયોજનો ક્રોમિક એનહાઇડ્રાઇડ (CrO_3) દ્વારા કિટોન સંયોજનોમાં ઓક્સિડેશન પામે છે.



દ્વિતીયક-આલ્કોહોલ કિટોન

તૃતીયક આલ્કોહોલ સંયોજનો ઓક્સિડેશન પ્રક્રિયા આપતા નથી. પ્રબળ ઓક્સિડેશનકર્તા (KMnO_4) અને ઊંચા તાપમાન જેવી પ્રબળ પ્રક્રિયા પરિસ્થિતિએ જુદા જુદા C-C બંધ તૂટે છે અને ઓછી કાર્બન સંખ્યા ધરાવતા કાર્બોક્સિલિક એસિડ સંયોજનોનું મિશ્રણ મળે છે.

જ્યારે પ્રાથમિક અને દ્વિતીયક આલ્કોહોલ સંયોજનોને 573 K તાપમાને ગરમ કરેલા કોપર પરથી પસાર કરવામાં આવે છે ત્યારે વિહાઇડ્રોજનીકરણ થાય છે અને આલ્ડિહાઇડ અથવા કિટોન સંયોજનો બને છે, જ્યારે તૃતીયક આલ્કોહોલ સંયોજનો નિર્જળીકરણ પ્રક્રિયા અનુભવે છે.



શરીરમાં મિથેનોલ અને ઇથેનોલના જૈવિક ઓક્સિડેશનથી અનુવર્તી આલ્ડિહાઇડ અને ત્યારબાદ એસિડ બને છે. ક્યારેક-ક્યારેક દારૂના વ્યસની લોકો ભૂલથી મિથેનોલ મિશ્રિત ઇથેનોલ જેને વિકૃત (denatured) આલ્કોહોલ કહે છે, તેને પી લે છે. શરીરમાં મિથેનોલ સૌ પ્રથમ મિથેનાલમાં ઓક્સિડેશન પામે છે અને ત્યારબાદ મિથેનોઇક એસિડમાં રૂપાંતર પામે છે, જે અંધાપાનુ અને મૃત્યુનું કારણ બની શકે છે. મિથેનોલની વિષાલુ અસરથી પીડિત દર્દીને સારવારમાં આંતઃશિરા દ્વારા મંદ ઇથેનોલ આપવામાં આવે છે. આલ્ડિહાઇડ (HCHO) નું એસિડમાં ઓક્સિડેશન કરવા માટે જવાબદાર ઉત્સેચક પાણી ગ્રહણ કરીને કિડનીને મિથેનોલનું ઉત્સર્જન કરવા માટે સમય આપે છે.

(c) ફિનોલ સંયોજનોની પ્રક્રિયાઓ


નીચે દર્શાવેલી પ્રક્રિયાઓ માત્ર ફિનોલ સંયોજનો દ્વારા દર્શાવાય છે.

1. ઇલેક્ટ્રોનઅનુરાગી એરોમેટિક વિસ્થાપન


ફિનોલ સંયોજનોમાં એરોમેટિક વલયમાં થતી પ્રક્રિયાઓ ઇલેક્ટ્રોનઅનુરાગી વિસ્થાપન પ્રક્રિયાઓ (એકમ 13, ધોરણ XI) હોય છે. બેન્ઝિન વલયમાં જોડાયેલ -OH સમૂહ તેને ઇલેક્ટ્રોન અનુરાગી વિસ્થાપન પ્રક્રિયા માટે સક્રિય કરે છે. ઉપરાંત તે નવા દાખલ થનાર સમૂહને -OH સમૂહ દ્વારા સસ્પંદન અસરથી બનેલા ઇલેક્ટ્રોન ધનિક ઓર્થો-પેરા સ્થાનનું નિર્દેશન પણ કરે છે. આ સસ્પંદન બંધારણોને ફિનોલ સંયોજનોની એસિડિકતાવાળા મુદ્દામાં દર્શાવવામાં આવેલા છે.

ફિનોલ સંયોજનોમાં સામાન્ય ઇલેક્ટ્રોનઅનુરાગી વિસ્થાપન પ્રક્રિયા નીચે મુજબ થાય છે :

(i) નાઈટ્રેશન : ફિનોલ નીચા તાપમાને (298 K) મંદ નાઈટ્રિક એસિડ સાથે ઓર્થો અને પેરાનાઈટ્રો ફિનોલ સંયોજનોનું મિશ્રણ આપે છે.



ઓર્થો અને પેરા સમઘટકોને વરાળ નિસ્પંદન દ્વારા અલગ કરી શકાય છે. *o*-નાઈટ્રોફિનોલ તેમાં રહેલા આંતરઆણ્વીય હાઈડ્રોજન બંધને કારણે વરાળ દ્વારા બાષ્પશીલ બને છે. જ્યારે *p*-નાઈટ્રોફિનોલ ઓછું બાષ્પશીલ છે, કારણ કે તેમાં આંતરઆણ્વીય હાઈડ્રોજન બંધ રહેલો છે, જેના કારણે અણુઓ એકબીજા સાથે જોડાયેલા રહે છે.




o-નાઈટ્રોફિનોલ
(આંતરઆણ્વીય H-બંધન)

p-નાઈટ્રોફિનોલ
(આંતરઆણ્વીય H-બંધન)

2,4,6-ટ્રાયનાઈટ્રોફિનોલમાં ત્રણ ઇલેક્ટ્રોન આકર્ષક સમૂહ -NO₂ હાજર હોવાના કારણે તે પ્રબળ એસિડ છે. આ સમૂહો હાઈડ્રોજન આયનને મુક્ત થવામાં મદદરૂપ થાય છે.

ફિનોલ સાંદ્ર નાઈટ્રિક એસિડ સાથે પ્રક્રિયા કરી 2, 4, 6-ટ્રાયનાઈટ્રોફિનોલમાં રૂપાંતર પામે છે. આ નીપજ સામાન્ય રીતે પિક્કિક એસિડ કહેવાય છે. આ પ્રક્રિયા નીપજનું ઉત્પાદન ઓછું હોય છે.




2,4,6-ટ્રાયનાઈટ્રોફિનોલ
(પિક્કિક એસિડ)

હાલના સમયમાં પિક્કિક એસિડને બનાવવા માટે સૌપ્રથમ ફિનોલની સાંદ્ર સલ્ફ્યુરિક એસિડ સાથે પ્રક્રિયા કરવામાં આવે છે, જેથી તે ફિનોલ-2, 4, -ડાયસલ્ફોનિક એસિડમાં રૂપાંતર પામે છે. ત્યારબાદ સાંદ્ર નાઈટ્રિક એસિડ સાથે પ્રક્રિયા કરવાથી 2, 4, 6-ટ્રાયનાઈટ્રોફિનોલ મળે છે. શું તમે આમાં સંકળાયેલી પ્રક્રિયાઓના સમીકરણો લખી શકો છો ?


(ii) હેલોજેનેશન : ફિનોલની જુદી જુદી પ્રાયોગિક પરિસ્થિતિમાં બ્રોમિન સાથે પ્રક્રિયા થવાથી જુદી જુદી પ્રક્રિયા નીપજ બને છે.

(a) જ્યારે પ્રક્રિયા નીચા તાપમાને CHCl_3 અથવા CS_2 જેવા નીચી ધ્રુવીયતાવાળા દ્રાવકમાં કરવામાં આવે તો મોનોબ્રોમોફિનોલ સંયોજનો બને છે.



સામાન્ય રીતે બેન્ઝિનનું હેલોજેનેશન FeBr_3 (એકમ-10, ધોરણ-XII) જેવા લુઈસ એસિડની હાજરીમાં થાય છે, જે હેલોજન અણુનું ધ્રુવીભવન કરે છે. ફિનોલના કિસ્સામાં બ્રોમિન અણુનું ધ્રુવીભવન લુઈસ એસિડની ગેરહાજરીમાં પણ થાય છે. આમ થવાનું કારણ બેન્ઝિન વલયને જોડાયેલ સક્રિય -OH સમૂહ છે.

(b) જ્યારે ફિનોલની પ્રક્રિયા બ્રોમીનજળ સાથે કરવામાં આવે ત્યારે 2,4,6-ટ્રાયબ્રોમોફિનોલ સફેદ અવક્ષેપ સ્વરૂપે બને છે.




કોયડો 11.5 નીચે દર્શાવેલી પ્રક્રિયાઓની સંભવિત નીપજોના બંધારણો લખો :

- (a) 3-મિથાઈલફિનોલનું મોનોનાઈટ્રેશન
- (b) 3-મિથાઈલફિનોલનું ડાયનાઈટ્રેશન
- (c) ફિનાઈલ મિથેનોએટનું મોનોનાઈટ્રેશન


ઉકેલ :

-OH અને -CH₃ સમૂહોના સંયુક્ત પ્રભાવથી નવા દાખલ થનાર સમૂહનું સ્થાન નક્કી થાય છે.



2. કોલ્બે પ્રક્રિયા


ફિનોલની સોડિયમ હાઈડ્રોક્સાઈડ સાથે પ્રક્રિયા થવાથી બનતો ફિનોક્સાઈડ આયન ફિનોલની સરખામણીમાં ઇલેક્ટ્રોનઅનુરાગી એરોમેટિક વિસ્થાપન પ્રક્રિયા પ્રત્યે વધુ પ્રતિક્રિયાત્મક હોય છે. આથી તે CO_2 જેવા નિર્બળ ઇલેક્ટ્રોનઅનુરાગી પ્રક્રિયક સાથે ઇલેક્ટ્રોન અનુરાગી વિસ્થાપન પ્રક્રિયા કરે છે. તેથી ઓર્થોહાઈડ્રોક્સિબેન્ઝોઈક એસિડ મુખ્ય પ્રક્રિયા નીપજ તરીકે બને છે.



3. રીમર-ટીમાન પ્રક્રિયા


ફિનોલની સોડિયમ હાઈડ્રોક્સાઈડની હાજરીમાં ક્લોરોફોર્મ સાથેની પ્રક્રિયાથી બેન્ઝિનના ઓર્થોસ્થાનમાં -CHO સમૂહ દાખલ થાય છે. આ પ્રક્રિયાને રીમર-ટીમાન પ્રક્રિયા કહે છે.

મધ્યવર્તી સંયોજન વિસ્થાપિત બેન્ઝાલ ક્લોરાઈડ, આલ્કલીની હાજરીમાં જળવિભાજન પામી સેલિસાલ્ડિહાઈડ બનાવે છે.




4. ફિનોલની ઝિંક રજ (dust) સાથે પ્રક્રિયા

ફિનોલને ઝિંક રજ સાથે ગરમ કરતાં તે બેન્ઝિનમાં રૂપાંતર પામે છે.



5. ઓક્સિડેશન

ફિનોલનું કોમિક એસિડ વડે ઓક્સિડેશન સંયુક્તિત ડાયકિટોન બનાવે છે, જે બેન્ઝોક્વિનોન તરીકે ઓળખાય છે. હવાની હાજરીમાં ફિનોલ સંયોજનો, ક્વીનોન સંયોજનો ધરાવતા ઘેરા રંગના મિશ્રણોમાં ધીરે-ધીરે ઓક્સિડેશન પામે છે.



લખાણ સંબંધિત પ્રશ્નો


- 11.6 નીચે દર્શાવેલા આલ્કોહોલ સંયોજનો જ્યારે (a) HCl - ZnCl₂ (b) HBr અને (c) SOCl₂ સાથે પ્રક્રિયા કરે છે ત્યારે તમારી અપેક્ષિત નીપજોના બંધારણો દોરો :
- (i) બ્યુટેન-1-ઓલ (ii) 2-મિથાઈલબ્યુટેન-2-ઓલ
- 11.7 (i) 1-મિથાઈલસાયક્લોહેક્ઝેનોલ અને (ii) બ્યુટેન-1-ઓલની એસિડ ઉદ્દીપકીય નિર્જળીકરણ પ્રક્રિયાની મુખ્ય નીપજનું અનુમાન કરો.
- 11.8 ફિનોલ કરતાં ઓર્થો અને પેરા નાઈટ્રોફિનોલ સંયોજનો વધુ એસિડિક છે. તેમના અનુવર્તી ફિનોક્સાઈડ આયનોના સસ્પંદન બંધારણો દોરો.
- 11.9 નીચે દર્શાવેલી પ્રક્રિયાઓમાં સમાવિષ્ટ સમીકરણો લખો :
- (i) રીમર-ટીમાન પ્રક્રિયા (ii) કોલ્બે પ્રક્રિયા

11.5 ઔદ્યોગિક રીતે અગત્યના કેટલાંક આલ્કોહોલ સંયોજનો (Some Commercially Important Alcohols)

1.

મિથેનોલ

મિથેનોલ (CH_3OH) ‘કાષ્ટ સ્પિરિટ’ (wood spirit) તરીકે પણ ઓળખાય છે, જેને લાકડાના વિભંજક નિસ્યંદન દ્વારા મેળવવામાં આવતું હતું. હાલમાં મોટા ભાગના મિથેનોલનું ઉત્પાદન ઊંચા તાપમાને અને દબાણે તથા $\text{ZnO} - \text{Cr}_2\text{O}_3$ ઉદ્દીપકની હાજરીમાં કાર્બન મોનોક્સાઇડના ઉદ્દીપકીય હાઇડ્રોજનીકરણ દ્વારા કરવામાં આવે છે.




મિથેનોલ રંગવિહીન પ્રવાહી છે અને તે 337 K તાપમાને ઉકળે છે. તે સ્વભાવે વધુ ઝેરી છે. મિથેનોલની ઓછી માત્રાના સેવનથી અંધાપો આવી શકે છે અને વધુ માત્રાથી મૃત્યુ પણ થઈ શકે છે. મિથેનોલનો ઉપયોગ પેઇન્ટ (રંગ), વાર્નિસમાં દ્રાવક તરીકે અને મુખ્યત્વે ફોર્માલિહાઇડની બનાવટમાં થાય છે.

2.

ઇથેનોલ

ઇથેનોલ ($\text{C}_2\text{H}_5\text{OH}$)ને ઔદ્યોગિક રીતે આથવણ દ્વારા મેળવવામાં આવે છે. શર્કરામાંથી ઇથેનોલ મેળવવાની પદ્ધતિ સૌથી જુની પદ્ધતિ છે. મોલાસીસ, શેરડી અથવા દ્રાક્ષ જેવા ફળોની શર્કરાનું ઇન્વર્ટેઝ ઉત્સેચકની હાજરીમાં ગ્લુકોઝ અને ફ્રુક્ટોઝમાં (બંનેના આણ્વીયસૂત્રો $\text{C}_6\text{H}_{12}\text{O}_6$ છે) રૂપાંતરિત કરવામાં આવે છે. અન્ય ઉત્સેચક ઝાયમેઝ જે યીસ્ટમાં મળી આવે છે તેના દ્વારા ગ્લુકોઝ અને ફ્રુક્ટોઝનું આથવણ થાય છે.



દારૂ બનાવવા માટે દ્રાક્ષ શર્કરા અને યીસ્ટનો સ્રોત છે. જ્યારે દ્રાક્ષ પાકી જાય છે ત્યારે શર્કરાનો જથ્થો વધી જાય છે અને તેની બહારની સપાટી પર યીસ્ટ ઉત્પન્ન થાય છે. જ્યારે દ્રાક્ષને કચરવામાં (crushed) આવે છે ત્યારે શર્કરા અને ઉત્સેચક એકબીજાના સંપર્કમાં આવે છે અને આથવણ શરૂ થાય છે. આથવણ અજારક પરિસ્થિતિ એટલે કે હવાની ગેરહાજરીમાં થાય છે. આથવણ દરમિયાન કાર્બન ડાયોક્સાઇડ મુક્ત થાય છે.

ઉત્પન્ન થયેલ આલ્કોહોલની માત્રા 14 % થી વધી જાય ત્યારે ઝાયમેઝની ક્રિયા નિરોધાય છે. જો આથવણ મિશ્રણમાં હવા ભળે તો હવાનો ઓક્સિજન ઇથેનોલનું ઇથેનોઇક એસિડમાં ઓક્સિડેશન કરે છે, જે આલ્કોહોલીય પીણાંનો સ્વાદ નષ્ટ કરે છે.

ઇથેનોલ રંગવિહીન પ્રવાહી છે, જેનું ઉત્કલનબિંદુ 351 K છે. તે રંગ ઉદ્યોગમાં દ્રાવક તરીકે અને કાર્બનના અનેક સંયોજનોની બનાવટમાં ઉપયોગી છે. ઔદ્યોગિક આલ્કોહોલમાં થોડો કોપર સલ્ફેટ (રંગીન બનાવવા માટે) અને પિરિડીન (દુર્ગંધયુક્ત પ્રવાહી) ભેળવીને તેને પીવા માટે અયોગ્ય બનાવવામાં આવે છે. તેને આલ્કોહોલનું વિકૃતીકરણ (denaturation) કહે છે.

પ્રવર્તમાન સમયમાં ઇથેનોલનો વધુ જથ્થો ઇથીનના જલીયકરણ (વિભાગ 11.4) દ્વારા મેળવાય છે.

ઇથેનોલનું સેવન કેન્દ્રિય ચેતાતંત્ર (central nervous system)ને અસર કરે છે. તેની ઓછી માત્રા નિર્ણયશક્તિને અસર કરે છે અને સંદર્ભનિષેધ (inhibitions)ને ઘટાડે છે. તેની વધુ માત્રાથી ઉબકા (nausea) અને બેહોશી આવે છે. તેની વધુ માત્રા સ્વયં ચસનક્રિયામાં અવરોધ ઊભો કરે છે અને પ્રાણઘાતક પણ બને છે.


11.6 ઈથર સંયોજનો (Ethers)

11.6.1 ઈથર સંયોજનોની બનાવટ (Preparation of Ethers)


ડાયઇથાઇલ ઈથરનો ઉપયોગ અંતઃશ્વસન નિશ્ચેતક તરીકે થતો રહ્યો છે. પરંતુ તેની ધીમી અસર અને પુનઃપ્રાપ્તિ માટેના સમયની પ્રતિકૂળતાના કારણે તેના સ્થાને અન્ય સંયોજનોનો ઉપયોગ કરવામાં આવે છે.

1. આલ્કોહોલ સંયોજનોના નિર્જળીકરણ દ્વારા

આલ્કોહોલ સંયોજનો પ્રોટિક એસિડ સંયોજનો (H_2SO_4 , H_3PO_4)ની હાજરીમાં નિર્જળીકરણ પામે છે. પ્રક્રિયા નીપજ આલ્કીન અથવા ઈથરની બનાવટ પ્રક્રિયા પરિસ્થિતિઓ પર આધાર રાખે છે. દા.ત., 443 K તાપમાને ઈથેનોલ સલ્ફ્યુરિક એસિડની હાજરીમાં ઈથીનમાં નિર્જળીકરણ પામે છે. 413 K તાપમાને ઈથોક્સિઇથેન મુખ્ય નીપજ હોય છે.



ઈથરની બનાવટ દ્વિઆણ્વીય કેન્દ્રાનુરાગી વિસ્થાપન પ્રક્રિયા (S_N2) છે, જેમાં પ્રોટોનિત આલ્કોહોલ પર આલ્કોહોલ અણુનો હુમલો થાય છે, જે નીચે દર્શાવવામાં આવ્યું છે :



આલ્કોહોલ સંયોજનોનું એસિડિક નિર્જળીકરણ જેમાં આલ્કીન બને છે, તે ઈથર બનાવટી વિસ્થાપન પ્રક્રિયા સાથે પણ સંબંધિત છે.

આ પદ્ધતિ માત્ર પ્રાથમિક આલ્કાઇલ સમૂહો ધરાવતા ઈથર સંયોજનોની બનાવટ માટે અનુકૂળ છે. આલ્કાઇલ સમૂહ અવકાશીય અવરોધ રહિત હોવા જોઈએ અને તાપમાન નીચું હોવું જોઈએ, નહિ તો પ્રક્રિયા આલ્કીન બનાવશે. જ્યારે આલ્કોહોલ સંયોજનો દ્વિતીયક અથવા તૃતીયક હોય છે ત્યારે પ્રક્રિયા S_N1 માર્ગને અનુસરે છે, જેના વિષે તમે ઉચ્ચ ધોરણમાં શીખશો. જોકે દ્વિતીયક અને તૃતીયક આલ્કોહોલ સંયોજનોના નિર્જળીકરણથી ઈથર બનવાનું અસફળ રહે છે કારણ કે વિલોપન પ્રક્રિયા, વિસ્થાપન પ્રક્રિયા સાથે સ્પર્ધા કરીને સરળતાથી આલ્કીન બનાવે છે.

શું તમે સમજાવી શકશો કે ઈથાઇલ મિથાઇલ ઈથરની બનાવટ માટે દ્વિઆણ્વીય નિર્જળીકરણ શા માટે યોગ્ય નથી ?


2. વિલિયમસન સંશ્લેષણ

આ સમમિતિય અને અસમમિતિય ઈથર સંયોજનોની બનાવટ માટેની અગત્યની પ્રયોગશાળા પદ્ધતિ છે. આ પદ્ધતિમાં આલ્કાઇલ હેલાઇડ સંયોજનોની સોડિયમ આલ્કોક્સાઇડ સાથે પ્રક્રિયા કરવામાં આવે છે.




આ પદ્ધતિથી વિસ્થાપિત આલ્કાઇલ સમૂહો (દ્વિતીયક અથવા તૃતીયક) ધરાવતા ઈથર સંયોજનો પણ બનાવી શકાય છે. આ S_N2 પ્રક્રિયામાં પ્રાથમિક આલ્કાઇલ હેલાઇડ પર આલ્કોક્સાઇડ આયનનો હુમલો થાય છે.

એલેક્ઝાન્ડર વિલિયમસન
વિલિયમસનનો (1824-1904)
જન્મ લંડનમાં સ્કોટ પરિવારમાં થયો હતો. 1849માં તે યુનિવર્સિટી કોલેજ, લંડનમાં રસાયણવિજ્ઞાનના પ્રાધ્યાપક બન્યા હતા.




જો આલ્કાઇલ હેલાઇડ પ્રાથમિક હોય તો ઉત્તમ પરિણામ મળે છે. દ્વિતીયક અને તૃતીયક આલ્કાઇલ હેલાઇડ સંયોજનોના કિસ્સામાં વિલોપન પ્રક્રિયા, વિસ્થાપન પ્રક્રિયા સાથે સ્પર્ધા કરે છે. જો તૃતીયક આલ્કાઇલ હેલાઇડનો ઉપયોગ કરવામાં આવે તો પ્રક્રિયા નીપજ તરીકે માત્ર આલ્કીન મળે છે અને ઈથર બનતો નથી. દા. ત., CH_3ONa ની $(\text{CH}_3)_3\text{C}-\text{Br}$ સાથેની પ્રક્રિયા માત્ર 2-મિથાઇલપ્રોપીન આપે છે.



2-મિથાઇલપ્રોપીન

આમ થવાનું કારણ એ છે કે આલ્કોક્સાઇડ માત્ર કેન્દ્રાનુરાગી પ્રક્રિયક જ નથી પરંતુ પ્રબળ બેઇઝ પણ છે. તેઓ આલ્કાઇલ હેલાઇડ સંયોજનો સાથે વિલોપન પ્રક્રિયા કરે છે.

કોયડો 11.6 નીચે દર્શાવેલી પ્રક્રિયા તૃતીયક-બ્યુટાઇલ ઈથાઇલ ઈથરની બનાવટ માટે યોગ્ય નથી.




(i) આ પ્રક્રિયાની મુખ્ય નીપજ શું થશે ?


(ii) તૃતીયક-બ્યુટાઇલ ઈથાઇલ ઈથરની બનાવટ માટેની યોગ્ય પ્રક્રિયા લખો.

ઉકેલ :

(i) આપેલી પ્રક્રિયાની મુખ્ય નીપજ 2-મિથાઇલપ્રોપ-1-ઇન થશે, કારણ કે સોડિયમ ઈથોક્સાઇડ પ્રબળ કેન્દ્રાનુરાગી પ્રક્રિયક અને પ્રબળ બેઇઝ પણ છે. આથી વિસ્થાપન પ્રક્રિયા કરતાં વિલોપન પ્રક્રિયા પ્રભાવી બને છે.



આ પદ્ધતિથી ફિનોલ સંયોજનો પણ ઈથર સંયોજનોમાં રૂપાંતર પામે છે. આમાં ફિનોલ, ફિનોક્સાઇડ અર્ધભાગ (moiety) તરીકે ઉપયોગી થાય છે.




11.6.2 ભૌતિક ગુણધર્મો (Physical Properties)

ઈથર સંયોજનોમાં C-O બંધ ધ્રુવીય હોય છે અને તેથી ઈથર સંયોજનો યોગ્ય (net) દ્વિધ્રુવ ચાકમાત્રા ધરાવે છે. ઈથર સંયોજનોની અલ્પધ્રુવીયતા તેમના ઉત્કલનબિંદુને વધુ અસર કરતી નથી. જોકે ઈથર સંયોજનોના ઉત્કલનબિંદુ સમાન આણ્વીયદળ ધરાવતા આલ્કેન સંયોજનોના ઉત્કલનબિંદુને સમાન હોય છે, પરંતુ આલ્કોહોલ સંયોજનોના ઉત્કલનબિંદુ કરતાં બહુ જ નીચાં હોય છે, જેને નીચે દર્શાવ્યા છે.

સૂત્ર	$\text{CH}_3(\text{CH}_2)_3\text{CH}_3$ n-પેન્ટેન	$\text{C}_2\text{H}_5\text{-O-C}_2\text{H}_5$ ઈથોક્સિઈથેન	$\text{CH}_3(\text{CH}_2)_3\text{-OH}$ બ્યુટેન-1-ઓલ
ઉ.બિં/K	309.1	307.6	390

આલ્કોહોલ અને ઈથર સંયોજનોના ઉત્કલનબિંદુમાં જોવા મળતો મોટો તફાવત આલ્કોહોલ સંયોજનોમાં હાજર રહેલા હાઈડ્રોજન બંધને કારણે હોય છે.



ઈથર સંયોજનોની પાણી સાથેની મિશ્રણીયતા જેવી મિશ્રણીયતા સમાન આણ્વીય દળવાળા આલ્કોહોલ સંયોજનોમાં પણ જોવા મળે છે. ઈથોક્સિઈથેન અને બ્યુટેન-1-ઓલ બંને સમાન રીતે પાણીમાં મિશ્રિત હોય છે એટલે કે 100 mL પાણીમાં અનુક્રમે 7.5 g અને 9 g મિશ્રિત થાય છે. જ્યારે પેન્ટેન પાણીમાં અમિશ્રિત રહે છે. શું તમે આ અવલોકનને સમજાવી શકશો ? આનું કારણ એ છે કે આલ્કોહોલ સંયોજનોની જેમ ઈથરનો ઓક્સિજન પરમાણુ પણ નીચે દર્શાવ્યા મુજબ પાણીના અણુ સાથે હાઈડ્રોજન બંધ બનાવે છે.




11.6.3 રાસાયણિક પ્રક્રિયાઓ (Chemical Reactions)

1. ઈથર સંયોજનોમાં C-O બંધનું તૂટવું


ઈથર ક્રિયાશીલ સમૂહોમાં સૌથી ઓછો સક્રિય હોય છે. ઈથર સંયોજનો જ્યારે ઉગ્ર પરિસ્થિતિમાં વધુ પ્રમાણમાં હાઈડ્રોજન હેલાઈડ સંયોજનો સાથે પ્રક્રિયા કરે છે ત્યારે તેમાંનો C-O બંધ તૂટે છે. ડાયઆલ્કાઈલ ઈથરની પ્રક્રિયા બે આલ્કાઈલ હેલાઈડ અણુઓ આપે છે.



આલ્કાઈલ એરાઈલ ઈથર સંયોજનો આલ્કાઈલ - ઓક્સિજન બંધ આગળ તૂટે છે કારણ કે એરાઈલ-ઓક્સિજન બંધ વધુ સ્થાયી હોય છે. આ પ્રક્રિયા ફિનોલ અને આલ્કાઈલ હેલાઈડ નીપજો આપે છે.



બે જુદા જુદા આલ્કાઈલ સમૂહો ધરાવતા ઈથર સંયોજનો પણ આ જ રીતે તૂટે છે.




હાઈડ્રોજન હેલાઈડ સંયોજનોની પ્રતિક્રિયાત્મકતાનો ક્રમ નીચે મુજબ છે : $\text{HI} > \text{HBr} > \text{HCl}$. ઈથર સંયોજનો ઊંચા તાપમાને સાંદ્ર HI અથવા HBr સાથે પ્રક્રિયા કરી તૂટે છે.

ક્રિયાવિધિ

ઇથરની સાંદ્ર HI સાથેની પ્રક્રિયા, ઇથર અણુના પ્રોટોનિકરણથી થાય છે.


તબક્કો 1 :



આ પ્રક્રિયા HBr અથવા HI સાથે થાય છે કારણ કે આ પ્રક્રિયકો પૂરતા એસિડિક હોય છે.


તબક્કો 2 :

આયોડાઇડ એક સારો કેન્દ્રાનુરાગી પ્રક્રિયક છે. તે તબક્કા-1 દરમિયાન બનેલા ઓક્ઝોનિયમ આયનના સૌથી ઓછા વિસ્થાપિત કાર્બન પર હુમલો કરે છે અને S_N2 ક્રિયાવિધિ દ્વારા આલ્કોહોલ અણુને વિસ્થાપિત કરે છે. આમ, બે જુદા જુદા આલ્કાઇલ સમૂહો ધરાવતા મિશ્ર ઇથર સંયોજનોના તૂટવાથી બનતા આલ્કોહોલ અને આલ્કાઇલ આયોડાઇડ, આલ્કાઇલ સમૂહોના સ્વભાવ પર આધારિત હોય છે. જ્યારે પ્રાથમિક અથવા દ્વિતીયક આલ્કાઇલ સમૂહો હાજર હોય ત્યારે નિમ્નતર આલ્કાઇલ સમૂહ ધરાવતા આલ્કાઇલ આયોડાઇડ બને છે (S_N2 પ્રક્રિયા).




જ્યારે HI વધુ પ્રમાણમાં હોય અને પ્રક્રિયા ઊંચા તાપમાને કરવામાં આવે છે ત્યારે ઇથેનોલ, HIના અન્ય અણુ સાથે પ્રક્રિયા કરે છે અને ઇથાઇલ આયોડાઇડમાં રૂપાંતર પામે છે.


તબક્કો 3 :




જ્યારે આ પૈકીનો એક આલ્કાઇલ સમૂહ તૃતીયક સમૂહ હોય ત્યારે તૃતીયક હેલાઇડ બને છે.



આનું કારણ પ્રક્રિયાના તબક્કા 2માં દૂર થનાર સમૂહ (HO-CH₃)ના દૂર થવાથી વધુ સ્થાયી કાર્બોકેટાયન [(CH₃)₃C⁺] બને છે. આ પ્રક્રિયા S_N1 ક્રિયાવિધિને અનુસરે છે.








એનિસોલના કિસ્સામાં ઇથરના પ્રોટોનિકરણ દ્વારા ઓક્ઝોનિયમ આયન



O-C₆H₅ બંધ કરતાં O-CH₃ બંધ નિર્બળ હોય છે. કારણ કે ફિનાઇલ સમૂહનો કાર્બન sp² સંકૃત હોય છે અને તે આંશિક દ્વિબંધ લાક્ષણિક હોય છે.


તેથી I⁻ના હુમલા દ્વારા O-CH₃ બંધ તૂટે છે અને CH₃I બંધ બને છે. ફિનોલ સંયોજનો આગળ પ્રક્રિયા કરીને હેલાઈડ સંયોજનો આપતા નથી કારણ કે ફિનોલનો sp² સંકૃત કાર્બન કેન્દ્રાનુરાગી વિસ્થાપન પ્રક્રિયા દર્શાવી શકતો નથી કે જે હેલાઈડમાં રૂપાંતર પામવા માટે જરૂરી હોય છે.

કોયડો 11.7 નીચે દર્શાવેલા દરેક ઈથર સંયોજનોને HI સાથે ગરમ કરવાથી મળતી મુખ્ય નીપજો જણાવો :




2. ઇલેક્ટ્રોનઅનુરાગી વિસ્થાપન



આલ્કોક્સિ સમૂહ (-OR) ઓર્થો-પેરા નિર્દેશક છે અને તે ફિનોલના OH સમૂહની જેમ એરોમેટિક વલયને ઇલેક્ટ્રોનઅનુરાગી વિસ્થાપન માટે સક્રિય કરે છે.




(i) **હેલોજેનેશન :** ફિનાઈલ આલ્કાઈલ ઈથર સંયોજનોના બેન્ઝિન વલયમાં સામાન્ય હેલોજેનેશન પ્રક્રિયા થાય છે. દા.ત., એનિસોલ, આયર્ન (III) બ્રોમાઈડ ઉદ્દીપકની ગેરહાજરીમાં પણ ઈથેનોઈક એસિડમાં ઓગાળેલા બ્રોમિન સાથે પ્રક્રિયા કરે છે. આનું કારણ મિથોક્સિ સમૂહ વડે બેન્ઝિન વલયનું થતું સક્રિયકરણ છે. આમાં પેરાસમઘટકની પ્રાપ્તિ 90 % હોય છે.



- (ii) ફિડલ-કાફ્ટ્સ પ્રક્રિયા : એનિસોલ ફિડલ-કાફ્ટ્સ પ્રક્રિયા આપે છે, એટલે કે નિર્જળ એલ્યુમિનિયમ ક્લોરાઇડ (લુઇસ એસિડ) ઉદ્દીપકની હાજરીમાં આલ્કાઇલ હેલાઇડ અને એસાઇલ હેલાઇડ સંયોજનો સાથેની પ્રક્રિયા દ્વારા ઓર્થો અને પેરા સ્થાન પર આલ્કાઇલ અને એસાઇલ સમૂહ દાખલ થાય છે.





- (iii) નાઇટ્રેશન : એનિસોલ સાંદ્ર સલ્ફ્યુરિક એસિડ અને નાઇટ્રિક એસિડના મિશ્રણ સાથે પ્રક્રિયા કરી ઓર્થો અને પેરા નાઇટ્રોએનિસોલનું મિશ્રણ બનાવે છે.







લખાણ સંબંધિત પ્રશ્નો

11.10 ઇથેનોઇલ અને 3-મિથાઇલપેન્ટેન-2-ઓલથી શરૂઆત કરી 2-ઇથોક્સિ-3-મિથાઇલપેન્ટેનના વિલિયમસન સંશ્લેષણ માટેની પ્રક્રિયાઓ લખો.

11.11 નીચે આપેલા પૈકી પ્રક્રિયકોની કઈ જોડ 1-મિથોક્સિ-4- નાઇટ્રોબેન્ઝિનની બનાવટ માટે યોગ્ય છે અને શા માટે ?



11.12 નીચે દર્શાવેલી પ્રક્રિયાઓની નીપજો અંગે અનુમાન કરો :



સારાંશ

આલ્કોહોલ અને ફિનોલ સંયોજનોનું વર્ગીકરણ (i) હાઈડ્રોક્સિલ સમૂહોની સંખ્યાના આધારે અને (ii) -OH સમૂહ જે કાર્બન પરમાણુ સાથે જોડાયેલા હોય તે કાર્બન પરમાણુના sp^3 અથવા sp^2 સંકરણના આધારે કરવામાં આવે છે. ઈથર સંયોજનોનું વર્ગીકરણ ઓક્સિજન પરમાણુની સાથે જોડાયેલા સમૂહોના આધારે કરવામાં આવે છે.

આલ્કોહોલ સંયોજનો (1) આલ્કીન સંયોજનોના જલીયકરણ દ્વારા (i) એસિડની હાજરીમાં (ii) હાઈડ્રોબોરેશન - ઓક્સિડેશન પ્રક્રિયા દ્વારા (2) કાર્બોનિલ સંયોજનોમાંથી (i) ઉદ્દીપકીય રિડક્શન દ્વારા અને (ii) ગ્રિગનાર્ડ પ્રક્રિયકોની ક્રિયા દ્વારા બનાવી શકાય છે. ફિનોલ સંયોજનો (1) -OH સમૂહ દ્વારા વિસ્થાપન (i) હેલોએરિન સંયોજનોમાં હેલોજન પરમાણુના અને (ii) એરાઈલ સલ્ફોનિક એસિડ સંયોજનોમાં સલ્ફોનિક એસિડ સમૂહના વિસ્થાપન દ્વારા (2) ડાયએઝોનિયમ ક્ષારોના જળવિભાજન દ્વારા અને (3) ક્યુમિનમાંથી ઔદ્યોગિક રીતે બનાવી શકાય છે.

આલ્કોહોલ સંયોજનોના ઉત્કલનબિંદુ સમાન આણ્વીયદળ ધરાવતા અન્ય વર્ગોના સંયોજનો જેવા કે હાઈડ્રોકાર્બન સંયોજનો, ઈથર સંયોજનો અને હેલોઆલ્કેન સંયોજનોના ઉત્કલનબિંદુ કરતાં ઊંચા હોય છે. આલ્કોહોલ, ફિનોલ અને ઈથર સંયોજનોની પાણી સાથે આંતરઆણ્વીય હાઈડ્રોજનબંધ બનાવવાની ક્ષમતાના કારણે તેઓ પાણીમાં દ્રાવ્ય થાય છે.

આલ્કોહોલ સંયોજનો અને ફિનોલ સંયોજનો સ્વભાવે એસિડિક હોય છે. ફિનોલમાં ઇલેક્ટ્રોન આકર્ષક સમૂહો એસિડિક પ્રબળતાને વધારે છે અને ઇલેક્ટ્રોન મુક્ત કરનાર સમૂહો એસિડિક પ્રબળતાને ઘટાડે છે.













આલ્કોહોલ સંયોજનો હાઈડ્રોજન હેલાઈડ સંયોજનો સાથે કેન્દ્રાનુરાગી વિસ્થાપન પ્રક્રિયા કરી આલ્કાઈલ હેલાઈડ સંયોજનો બનાવે છે. આલ્કોહોલ સંયોજનોના નિજર્ણીકરણથી આલ્કીન સંયોજનો બને છે. પ્રાથમિક આલ્કોહોલ સંયોજનો મંદ ઓક્સિડેશનકર્તા સાથે આલ્ડિહાઈડ અને પ્રબળ ઓક્સિડેશનકર્તા સાથે કાર્બોક્સિલિક એસિડ સંયોજનો બનાવે છે, જ્યારે દ્વિતીયક આલ્કોહોલ સંયોજનો ઓક્સિડેશન પામી કિટોન સંયોજનો બનાવે છે. તૃતીયક આલ્કોહોલ સંયોજનો ઓક્સિડેશન પ્રતિરોધક હોય છે.

ફિનોલ સંયોજનોમાં -OH સમૂહની હાજરી એરોમેટિક વલયને ઇલેક્ટ્રોન અનુરાગી વિસ્થાપન માટે સક્રિય કરે છે અને સસ્પંદન અસરના કારણે નવા દાખલ થનાર સમૂહને ઓર્થો અને પેરા સ્થાનનો નિર્દેશ કરે છે. ફિનોલની રીમર-ટીમાન પ્રક્રિયાથી સેલિસાલ્ડિહાઈડ બને છે. ફિનોલ, સોડિયમ હાઈડ્રોક્સાઈડની હાજરીમાં ફિનોક્સાઈડ આયન ઉત્પન્ન કરે છે જે ફિનોલ કરતાં વધુ પ્રતિક્રિયાત્મક હોય છે. આમ, ફિનોલ બેઝિક માધ્યમમાં કોલ્બે પ્રક્રિયા કરે છે.

ઈથર સંયોજનો (i) આલ્કોહોલ સંયોજનોના નિજર્ણીકરણ દ્વારા અને (ii) વિલિયમસન સંશ્લેષણ દ્વારા બનાવી શકાય છે. ઈથર સંયોજનોના ઉત્કલનબિંદુઓ આલ્કેન સંયોજનોને મળતા આવે છે, જ્યારે ઈથર સંયોજનોની દ્રાવ્યતા સમાન મોલરદળવાળા આલ્કોહોલ સંયોજનોને સમાન હોય છે. ઈથર સંયોજનોમાં રહેલા C-O બંધ હાઈડ્રોજન હેલાઈડ સંયોજનો દ્વારા તોડી શકાય છે. ઇલેક્ટ્રોન અનુરાગી વિસ્થાપનમાં આલ્કોક્સિ સમૂહ એરોમેટિક વલયને સક્રિય કરે છે અને નવા દાખલ થનાર સમૂહને ઓર્થો અને પેરા સ્થાનનો નિર્દેશ કરે છે.

સ્વાધ્યાય

11.1 નીચે દર્શાવેલા સંયોજનોના IUPAC નામ લખો :



11.2 નીચે દર્શાવેલા IUPAC નામ ધરાવતા સંયોજનોના બંધારણો લખો :

(i) 2-મિથાઈલબ્યુટેન-2-ઓલ

(ii) 1-ફિનાઈલપ્રોપેન-2-ઓલ

(iii) 3,5-ડાયમિથાઈલહેક્ઝેન-1,3,5-ટ્રાયોલ

(iv) 2,3-ડાયઇથાઈલફિનોલ

(v) 1-ઇથોક્સિપ્રોપેન

(vi) 2-ઇથોક્સિ-3-મિથાઈલપેન્ટેન

(vii) સાયક્લોહેક્ઝાઈલમિથેનોલ

(viii) 3-સાયક્લોહેક્ઝાઈલપેન્ટેન-3-ઓલ

(ix) સાયક્લોપેન્ટ-3-ઇન-1-ઓલ

(x) 4-ક્લોરો-3-ઇથાઈલબ્યુટેન-1-ઓલ

11.3 (i) $\text{C}_5\text{H}_{12}\text{O}$ આણ્વીય સૂત્રવાળા બધા સમઘટકીય આલ્કોહોલ સંયોજનોનાં બંધારણો દોરો અને તેમના IUPAC નામ લખો.

(ii) પ્રશ્ન 11.3(i)માંના આલ્કોહોલ સમઘટકોને પ્રાથમિક, દ્વિતીયક અને તૃતીયક આલ્કોહોલ સંયોજનોમાં વર્ગીકૃત કરો.

11.4 સમજાવો કે પ્રોપેનોલનું ઉત્કલનબિંદુ શા માટે હાઈડ્રોકાર્બન બ્યુટેન કરતાં ઊંચું હોય છે ?

11.5 આલ્કોહોલ સંયોજનોની દ્રાવ્યતા તેમને સમાન મોલરદળ ધરાવતા હાઈડ્રોકાર્બન સંયોજનો કરતા વધુ હોય છે. આ સત્યને સમજાવો.

11.6 હાઈડ્રોબોરેશન-ઓક્સિડેશન પ્રક્રિયા એટલે શું ? તેને ઉદાહરણ આપી સમજાવો.

11.7 $\text{C}_7\text{H}_8\text{O}$ આણ્વીયસૂત્રવાળા મોનોહાઈડ્રિક ફિનોલ સંયોજનોના બંધારણો અને તેમના IUPAC નામ લખો.

11.8 ઓર્થો અને પેરા નાઈટ્રોફિનોલ સંયોજનોના મિશ્રણને વરાળ નિસ્સંદનથી અલગ કરતાં જે સમઘટક વરાળ બાષ્પશીલ બનશે તેનું નામ જણાવો. આ માટેનું કારણ જણાવો.

11.9 ક્યુમિનમાંથી ફિનોલ બનાવવાની પ્રક્રિયાનું સમીકરણ જણાવો.





11.10 ક્લોરોબેન્ઝિનમાંથી ફિનોલ બનાવવાની રાસાયણિક પ્રક્રિયા લખો.

11.11 ઈથેનોલ મેળવવા માટે ઈથીનના જલીયકરણની ક્રિયાવિધિ લખો.

11.12 તમને બેન્ઝિન, સાંદ્ર H_2SO_4 અને NaOH આપેલા છે. આ પ્રક્રિયકોના ઉપયોગ દ્વારા ફિનોલ બનાવવાનું સમીકરણ લખો.

- 11.13** તમે નીચે દર્શાવેલા સંશ્લેષણ કેવી રીતે કરશો તે દર્શાવો :
- એક યોગ્ય આલ્કીનમાંથી 1-ફિનાઇલઇથેનોલ
 - S_N2 પ્રક્રિયા દ્વારા આલ્કાઇલ હેલાઇડના ઉપયોગથી સાયક્લોહેક્ઝાઇલમિથેનોલ
 - એક યોગ્ય આલ્કાઇલ હેલાઇડના ઉપયોગથી પેન્ટેન-1-ઓલ
- 11.14** ફિનોલનો એસિડિક સ્વભાવ દર્શાવતી બે પ્રક્રિયાઓ લખો. ફિનોલની એસિડિકતાની સરખામણી ઇથેનોલની એસિડિકતા સાથે કરો.
- 11.15** સમજાવો કે ઓર્થો નાઇટ્રોફિનોલ શા માટે ઓર્થો મિથોક્સિફિનોલ કરતાં વધુ એસિડિક છે ?
- 11.16** સમજાવો કે બેન્ઝિન વલયના કાર્બન સાથે જોડાયેલો -OH સમૂહ બેન્ઝિન વલયને ઇલેક્ટ્રોનઅનુરાગી વિસ્થાપન પ્રત્યે કેવી રીતે સક્રિય કરે છે ?
- 11.17** નીચે દર્શાવેલી પ્રક્રિયાઓ માટે સમીકરણો લખો :
- પ્રોપેન-1-ઓલનું આલ્કલાઇન $KMnO_4$ ના દ્રાવણ સાથે ઓક્સિડેશન
 - CS_2 માં રહેલા બ્રોમિનની ફિનોલ સાથે પ્રક્રિયા
 - મંદ HNO_3 ની ફિનોલ સાથે પ્રક્રિયા
 - ફિનોલની જલીય NaOHની હાજરીમાં ક્લોરોફોર્મ સાથે પ્રક્રિયા
- 11.18** નીચે દર્શાવેલને ઉદાહરણ સહિત સમજાવો :
- કોલ્બે પ્રક્રિયા
 - રીમર-ટીમાન પ્રક્રિયા
 - વિલિયમસન ઇથર સંશ્લેષણ
 - અસમમિતિય ઇથર
- 11.19** ઇથેનોલના એસિડ નિર્જળીકરણથી ઇથીન મેળવવાની ક્રિયાવિધિ લખો.
- 11.20** નીચે દર્શાવેલા પરિવર્તનો કેવી રીતે થાય છે ?
- પ્રોપિન $\rightarrow$ પ્રોપેન-2-ઓલ
 - બેન્ઝાઇલ ક્લોરાઇડ $\rightarrow$ બેન્ઝાઇલ આલ્કોહોલ
 - ઇથાઇલ મેગ્નેશિયમ ક્લોરાઇડ $\rightarrow$ પ્રોપેન-1-ઓલ
 - મિથાઇલ મેગ્નેશિયમ બ્રોમાઇડ $\rightarrow$ 2-મિથાઇલપ્રોપેન-2-ઓલ
- 11.21** નીચે દર્શાવેલી પ્રક્રિયાઓમાં વપરાતા પ્રક્રિયકોનાં નામ જણાવો :
- પ્રાથમિક આલ્કોહોલનું કાર્બોક્સિલિક એસિડમાં ઓક્સિડેશન
 - પ્રાથમિક આલ્કોહોલનું આલ્ડિહાઇડમાં ઓક્સિડેશન
 - ફિનોલનું 2,4,6-ટ્રાયબ્રોમોફિનોલમાં બ્રોમીનેશન
 - બેન્ઝાઇલ આલ્કોહોલમાંથી બેન્ઝોઇક એસિડ
 - પ્રોપેન-2-ઓલનું પ્રોપિનમાં નિર્જળીકરણ
 - બ્યુટેન-2-ઓનમાંથી બ્યુટેન-2-ઓલ
- 11.22** મિથોક્સિમિથેનની સરખામણીમાં ઇથેનોલનું ઉત્કલનબિંદુ ઊંચું હોવાનું કારણ જણાવો.

11.23 નીચે દર્શાવેલા ઈથર સંયોજનોના IUPAC નામ જણાવો :



11.24 નીચે દર્શાવેલા ઈથર સંયોજનોની વિલિયમસન સંશ્લેષણ દ્વારા બનાવટ માટેના પ્રક્રિયકોનાં નામ અને સમીકરણ લખો :

(i) 1-પ્રોપોક્સિપ્રોપેન

(ii) ઈથોક્સિબેન્ઝિન

(iii) 2-મિથોક્સિ-2-મિથાઈલપ્રોપેન

(iv) 1-મિથોક્સિઇથેન

11.25 કેટલાક પ્રકારના ઈથર સંયોજનોની વિલિયમસન સંશ્લેષણ દ્વારા બનાવટ માટેની મર્યાદા ઉદાહરણો સહિત સમજાવો.

11.26 પ્રોપેન-1-ઓલમાંથી 1-પ્રોપોક્સિપ્રોપેનનું સંશ્લેષણ કેવી રીતે કરવામાં આવે છે ? આ પ્રક્રિયાની ક્રિયાવિધિ લખો.

11.27 દ્વિતીયક અને તૃતીયક આલ્કોહોલ સંયોજનોના એસિડ નિર્જળીકરણ દ્વારા ઈથર સંયોજનોની બનાવટની પદ્ધતિ યોગ્ય નથી. કારણ આપો.

11.28 હાઈડ્રોજન આયોડાઈડની નીચે દર્શાવેલા સંયોજનો સાથેની પ્રક્રિયાના સમીકરણ લખો :

(i) 1-પ્રોપોક્સિપ્રોપેન (ii) મિથોક્સિબેન્ઝિન અને (iii) બેન્ઝાઈલ ઈથાઈલ ઈથર

11.29 એરાઈલ આલ્કાઈલ ઈથર સંયોજનોમાં નીચેનાં સત્યોને સમજાવો : (i) આલ્કોહોલ સમૂહ બેન્ઝિન વલયને ઇલેક્ટ્રોન અનુરાગી વિસ્થાપન પ્રત્યે સક્રિય બનાવે છે. (ii) તે બેન્ઝિન વલયમાં નવા દાખલ થનાર વિસ્થાપકોને ઓર્થો અને પેરા સ્થાનનું નિર્દેશન કરે છે.

11.30 મિથોક્સિમિથેનની HI સાથેની પ્રક્રિયાની ક્રિયાવિધિ લખો.

11.31 નીચે દર્શાવેલી પ્રક્રિયાઓના સમીકરણો લખો :





(i) ફ્રિડલ-ક્રાફ્ટ્સ પ્રક્રિયા - એનિસોલનું આલ્કાઈલેશન

(ii) એનિસોલનું નાઈટ્રેશન


(iii) ઈથેનોઈક એસિડ માધ્યમમાં એનિસોલનું બ્રોમીનેશન

(iv) એનિસોલનું ફ્રિડલ-ક્રાફ્ટ્સ એસાઈલેશન

11.32 યોગ્ય આલ્કીન સંયોજનોમાંથી તમે નીચે દર્શાવેલા આલ્કોહોલ સંયોજનોનું સંશ્લેષણ કેવી રીતે કરશો તે જણાવો :



11.33 જ્યારે 3-મિથાઈલબ્યુટેન-2-ઓલની HBr સાથે પ્રક્રિયા કરવામાં આવે છે ત્યારે નીચે દર્શાવેલી પ્રક્રિયા થાય છે :



આ પ્રક્રિયા માટેની ક્રિયાવિધિ લખો.




(સંકેત : તબક્કા IIમાં બનેલો દ્વિતીયક કાર્બોકેટાયન, ત્રીજા કાર્બન પરમાણુ પરથી સ્થાનાંતર પામેલા હાઈડ્રાઈડ આયન દ્વારા વધુ સ્થાયી તૃતીયક કાર્બોકેટાયનમાં પુનર્વિન્યાસ પામે છે.)

લખાણ સંબંધિત કેટલાક પ્રશ્નોના ઉત્તર




- 11.1 પ્રાથમિક આલ્કોહોલ સંયોજનો (i), (ii), (iii)
 દ્વિતીયક આલ્કોહોલ સંયોજનો (iv) અને (v)
 તૃતીયક આલ્કોહોલ સંયોજનો (vi)

- 11.2 એલાઈલિક આલ્કોહોલ સંયોજનો (ii) અને (vi)

- 11.3 (i) 4-ક્લોરો-3-ઇથાઈલ-2-(1-મિથાઈલઇથાઈલ)બ્યુટેન-1-ઓલ
 (ii) 2,5-ડાયમિથાઈલહેક્ઝેન-1,3-ડાયોલ
 (iii) 3-બ્રોમોસાયક્લોહેક્ઝેનોલ
 (iv) હેક્ઝ-1-ઇન-3-ઓલ
 (v) 2-બ્રોમો-3-મિથાઈલબ્યુટ-2-ઇન-1-ઓલ



- 11.7 (i) 1-મિથાઈલસાયક્લોહેક્ઝિન
 (ii) બ્યુટ-1-ઇન અને બ્યુટ-2-ઇનનું મિશ્રણ. પુનર્વિન્યાસના કારણે દ્વિતીયક કાર્બોકેટાયન બનવાથી મુખ્ય નીપજ તરીકે બ્યુટ-2-ઇન બને છે.





2-ઇથોક્સિ-3-મિથાઈલપેન્ટેન

11.11 (ii)

11.12 (i) $\text{CH}_3\text{CH}_2\text{CH}_2\text{OH} + \text{CH}_3\text{Br}$

(ii)  + $\text{C}_2\text{H}_5\text{Br}$

(iii)  + 

(iv) $(\text{CH}_3)_3\text{C-I} + \text{C}_2\text{H}_5\text{OH}$

એકમ

12

આલ્ડિહાઇડ, કિટોન અને કાર્બોક્સિલિક એસિડ સંયોજનો (Aldehydes, Ketones and Carboxylic Acids)

હેતુઓ





આ એકમનો અભ્યાસ કર્યા પછી તમે



- આલ્ડિહાઇડ, કિટોન અને કાર્બોક્સિલિક એસિડ સંયોજનોના સામાન્ય અને IUPAC નામ લખી શકશો.
- કાર્બોનિલ અને કાર્બોક્સિલ સમૂહ જેવા ક્રિયાશીલ સમૂહો ધરાવતા સંયોજનોનાં બંધારણો લખી શકશો.
- આ વર્ગોના સંયોજનોની બનાવટ માટેની અગત્યની પદ્ધતિઓ અને પ્રક્રિયાઓનું વર્ણન કરી શકશો.
- આલ્ડિહાઇડ, કિટોન અને કાર્બોક્સિલિક એસિડ સંયોજનોના ભૌતિક ગુણધર્મો અને રાસાયણિક પ્રક્રિયાઓનો તેમના બંધારણ સાથેનો સંબંધ સ્થાપિત કરી શકશો.
- આલ્ડિહાઇડ અને કિટોન સંયોજનોની ખૂબ ઓછી પસંદ કરેલી પ્રક્રિયાઓની ક્રિયાવિધિ સમજાવી શકશો.
- કાર્બોક્સિલિક એસિડ સંયોજનોની એસિડિકતા અને તેમની પ્રક્રિયાઓને અસર કરતાં વિવિધ પરિબલો સમજી શકશો.
- આલ્ડિહાઇડ, કિટોન અને કાર્બોક્સિલિક એસિડ સંયોજનોના ઉપયોગો વર્ણવી શકશો.

કાર્બનિક રસાયણવિજ્ઞાનમાં કાર્બોનિલ સંયોજનોનું અત્યંત મહત્વ છે. તેઓ કાપડ, સુગંધ, પ્લાસ્ટિક અને ઔષધના ઘટકો છે.




અગાઉના એકમમાં તમે કાર્બન-ઓક્સિજન એકલ બંધ ધરાવતા ક્રિયાશીલ સમૂહોવાળા કાર્બનિક સંયોજનોનો અભ્યાસ કર્યો છે. આ એકમમાં આપણે એવા કાર્બનિક સંયોજનોનો અભ્યાસ કરીશું જે કાર્બન-ઓક્સિજન દ્વિબંધવાળા ($>C=O$) સમૂહ ધરાવે છે. આ સમૂહને કાર્બોનિલ સમૂહ કહેવાય છે, જે કાર્બનિક રસાયણવિજ્ઞાનના અતિ મહત્વના ક્રિયાશીલ સમૂહો પૈકીનો એક છે.

આલ્ડિહાઇડમાં કાર્બોનિલ સમૂહ કાર્બન અને હાઇડ્રોજન સાથે, જ્યારે કિટોનમાં તે બે કાર્બન પરમાણુઓ સાથે જોડાયેલો હોય છે. કાર્બોનિલ સંયોજનો જેમાં કાર્બોનિલ સમૂહનો કાર્બન અન્ય કાર્બન અથવા હાઇડ્રોજન સાથે અને હાઇડ્રોક્સિલ સમૂહના ઓક્સિજન પરમાણુ સાથે જોડાય છે તેમને કાર્બોક્સિલિક એસિડ સંયોજનો કહે છે. જ્યારે જે સંયોજનોમાં કાર્બોનિલ સમૂહનો કાર્બન અન્ય કાર્બન અથવા હાઇડ્રોજન સાથે અને $-NH_2$ સમૂહના નાઇટ્રોજન સાથે અને હેલોજન પરમાણુઓ સાથે જોડાયેલ હોય છે તેમને અનુક્રમે એમાઇડ સંયોજનો અને એસાઇલ હેલાઇડ સંયોજનો કહે છે. આ વર્ગોના સંયોજનોના સામાન્ય સૂત્રો નીચે દર્શાવ્યા છે :





આલ્ડિહાઇડ, કિટોન અને કાર્બોક્સિલિક એસિડ સંયોજનો વનસ્પતિ અને પ્રાણી સૃષ્ટિમાં વ્યાપક પ્રમાણમાં હોય છે. તેઓ સજીવોના જૈવરાસાયણિક પ્રક્રિયામાં મહત્વનો ભાગ ભજવે છે. તેઓ કુદરતમાં સુગંધ અને સ્વાદનો ઉમેરો કરે છે. દા.ત., વેનિલિન (વેનિલા દાણામાંથી), સેલિસાલ્ડિહાઇડ (મેડોસ્વીટમાંથી) અને સિન્નામાલ્ડિહાઇડ (તજમાંથી) આનંદદાયક સુગંધ ધરાવે છે.



તેઓ ઘણા ખાદ્યપદાર્થોમાં અને ઔષધોમાં સ્વાદ વધારવા માટે વપરાય છે. આ વર્ગના કેટલાક સંયોજનોનું ઉત્પાદન દ્રાવક (એસિટોન) તરીકે અને ગુંદર (ચોંટે તેવા ચીકણા પદાર્થ), પેઇન્ટ, રેઝિન, અત્તર, પ્લાસ્ટિક, કાપડ વગેરે પદાર્થો બનાવવા માટે કરવામાં આવે છે.

12.1 કાર્બોનિલ સંયોજનોનું નામકરણ અને બંધારણ (Nomenclature and Structure of Carbonyl compounds)



12.1.1 નામકરણ (Nomenclature)

I. આલ્ડિહાઇડ અને કિટોન સંયોજનો


આલ્ડિહાઇડ અને કિટોન સંયોજનો સૌથી સાદા અને અત્યંત મહત્વના કાર્બોનિલ સંયોજનો છે. આલ્ડિહાઇડ અને કિટોન સંયોજનોના નામકરણ માટે બે પદ્ધતિઓ ઉપલબ્ધ છે.

(a) સામાન્ય નામ

આલ્ડિહાઇડ અને કિટોન સંયોજનોને ઘણીવાર IUPAC નામના બદલે સામાન્ય નામથી ઓળખવામાં આવે છે. મોટા ભાગના આલ્ડિહાઇડ સંયોજનોના સામાન્ય નામ લખવા માટે તેને અનુવર્તી કાર્બોક્સિલિક એસિડ સંયોજનોના સામાન્ય નામના (વિભાગ 12.6.1) અંગ્રેજી સ્પેલિંગમાં અંતે રહેલા 'ic acid' ને સ્થાને 'aldehyde' લખવામાં આવે છે. આ નામોમાં એસિડ અથવા આલ્ડિહાઇડના મૂળ સ્રોતના લેટિન અથવા ગ્રીક પર્યાયો પ્રતિબિંબિત થાય છે. કાર્બન શૃંખલામાં વિસ્થાપકોના સ્થાન ગ્રીક અક્ષરો α , β , γ , δ વગેરે દ્વારા દર્શાવાય છે. આલ્ડિહાઇડ સમૂહ સાથે સીધા જ જોડાયેલા કાર્બન પરમાણુને α કાર્બન પરમાણુ કહેવામાં આવે છે, ત્યાર પછીના કાર્બનને β કાર્બન કહેવામાં આવે છે અને તે જ ક્રમમાં આગળ ચાલતું રહે છે. દા.ત.,







કિટોન સંયોજનોના સામાન્ય નામ કાર્બોનિલ સમૂહને જોડાયેલા બે આલ્કાઈલ અથવા એરાઈલ સમૂહોનાં નામના આધારે નક્કી થાય છે. વિસ્થાપકોના સ્થાનોને ગ્રીક શબ્દો α , α' , β , β' વડે દર્શાવાય છે. કાર્બોનિલ સમૂહને સીધા જોડાયેલા કાર્બન પરમાણુઓને α , α' વડે દર્શાવાય છે. કેટલાક કિટોન સંયોજનો ઐતિહાસિક સામાન્ય નામ ધરાવે છે, જેમ કે સાદામાં સાદા ડાયમિથાઈલ કિટોનને એસિટોન કહેવામાં આવે છે. આલ્કાઈલ ફિનાઈલ કિટોન સંયોજનોનાં નામ માટે સામાન્ય રીતે ફિનોનની સાથે એસાઈલ સમૂહને પૂર્વગ તરીકે લગાવવામાં આવે છે. દા.ત.,




(b) *IUPAC નામ*

મુક્ત શૃંખલાવાળા એલિફેટિક આલ્ડિહાઈડ અને કિટોન સંયોજનોના IUPAC નામ લખવા માટે અનુવર્તી આલ્કેન સંયોજનોના અંગ્રેજી સ્પેલિંગમાં અંતે રહેલા -e ને અનુક્રમે -al અને -one વડે વિસ્થાપિત કરવામાં આવે છે. આલ્ડિહાઈડ સંયોજનોના કિસ્સામાં દીર્ઘતમ કાર્બન શૃંખલામાં ક્રમ આપવા માટેની શરૂઆત આલ્ડિહાઈડ સમૂહના કાર્બનથી કરવામાં આવે છે, જ્યારે કિટોન સંયોજનોના કિસ્સામાં ક્રમ આપવાની શરૂઆત કાર્બોનિલ સમૂહના નજીકના છેડેથી કરવામાં આવે છે. વિસ્થાપકોને તેમના કાર્બન શૃંખલામાં સ્થાન દર્શાવતા ક્રમાંક સહિત અંગ્રેજી મૂળાક્ષરોના ક્રમમાં પૂર્વગ તરીકે લખવામાં આવે છે. ચક્રિય કિટોન સંયોજનોમાં પણ આ નિયમ લાગુ પડે છે પરંતુ તેમાં કાર્બોનિલ કાર્બનને પ્રથમ ક્રમાંક આપવામાં આવે છે. જ્યારે આલ્ડિહાઈડ સમૂહ વલયમાં જોડાયેલ હોય ત્યારે ચક્રિયઆલ્કેનના પૂર્ણ નામની અંતે કાર્બાલ્ડિહાઈડ પ્રત્યય જોડવામાં આવે છે. વલયમાં રહેલા કાર્બન પરમાણુઓને ક્રમ આપવાની શરૂઆત આલ્ડિહાઈડ સમૂહ જે કાર્બન પરમાણુની સાથે જોડાયેલ હોય તે કાર્બન પરમાણુથી કરવામાં આવે છે. અતિ સાદા એરોમેટિક આલ્ડિહાઈડ સંયોજનમાં બેન્ઝિન વલય સાથે આલ્ડિહાઈડ સમૂહ જોડાયેલ હોય છે જેનું નામ બેન્ઝિનકાર્બાલ્ડિહાઈડ છે. જોકે તેનું સામાન્ય નામ બેન્ઝાલ્ડિહાઈડ પણ IUPAC દ્વારા સ્વીકાર્ય બન્યું છે. અન્ય એરોમેટિક આલ્ડિહાઈડ સંયોજનોનાં નામ વિસ્થાપિત બેન્ઝાલ્ડિહાઈડ તરીકે દર્શાવાય છે.





અથવા
4-નાઇટ્રોબેન્ઝાલ્ડિહાઇડ



પ્રોપેન-1,2,3-ટ્રાયકાર્બાલ્ડિહાઇડ

[નોંધ : બધા આલ્ડિહાઇડ સમૂહોના સમાન નિરૂપણ માટે સંયોજનનું નામ ઉપર દર્શાવ્યા મુજબ આપવામાં આવે છે.]


કેટલાક આલ્ડિહાઇડ અને કિટોન સંયોજનોના સામાન્ય અને IUPAC નામ કોષ્ટક 12.1માં દર્શાવવામાં આવ્યા છે.

કોષ્ટક 12.1 : કેટલાક આલ્ડિહાઇડ અને કિટોન સંયોજનોના સામાન્ય અને IUPAC નામ


બંધારણ	સામાન્ય નામ	IUPAC નામ
આલ્ડિહાઇડ સંયોજનો		
HCHO	ફોર્માલ્ડિહાઇડ	મિથેનાલ
CH ₃ CHO	એસિટાલ્ડિહાઇડ	ઇથેનાલ
(CH ₃) ₂ CHCHO	આઇસોબ્યુટિરાલ્ડિહાઇડ	2-મિથાઇલપ્રોપેનાલ
	γ-મિથાઇલસાયક્લોહેક્ઝેનકાર્બાલ્ડિહાઇડ	3-મિથાઇલસાયક્લોહેક્ઝેનકાર્બાલ્ડિહાઇડ
CH ₃ CH(OCH ₃)CHO	α-મિથોક્સિપ્રોપીઓનાલ્ડિહાઇડ	2-મિથોક્સિપ્રોપેનાલ
CH ₃ CH ₂ CH ₂ CH ₂ CHO	વેલેરાલ્ડિહાઇડ	પેન્ટેનાલ
CH ₂ =CHCHO	એકોલિન	પ્રોપ-2-ઇનાલ
	પ્થેલાલ્ડિહાઇડ	બેન્ઝિન-1, 2-ડાયકાર્બાલ્ડિહાઇડ
	m-બ્રોમોબેન્ઝાલ્ડિહાઇડ	3-બ્રોમોબેન્ઝાલ્ડિહાઇડ
કિટોન સંયોજનો		
CH ₃ COCH ₂ CH ₂ CH ₃	મિથાઇલ n-પ્રોપાઇલ કિટોન	પેન્ટેન-2-ઓન
(CH ₃) ₂ CHCOCH(CH ₃) ₂	ડાયઆઇસોપ્રોપાઇલ કિટોન	2,4-ડાયમિથાઇલપેન્ટેન-3-ઓન
	α-મિથાઇલસાયક્લોહેક્ઝેનોન	2-મિથાઇલસાયક્લોહેક્ઝેનોન
(CH ₃) ₂ C=CHCOCH ₃	મેસિટાઇલ ઓક્સાઇડ	4-મિથાઇલપેન્ટ-3-ઇન-2-ઓન

12.1.2 કાર્બોનિલ સમૂહનું બંધારણ (Structure of the Carbonyl Group)

કાર્બોનિલ કાર્બન પરમાણુ sp^2 સંકૃત હોય છે અને ત્રણ સિગ્મા (σ) બંધ બનાવે છે. કાર્બન પરમાણુનો ચોથો સંયોજકતા ઇલેક્ટ્રોન તેની p -કક્ષકમાં હોય છે અને તે ઓક્સિજન પરમાણુની p -કક્ષક સાથે સંમિશ્રણ પામી ઓક્સિજન સાથે એક π -બંધ બનાવે છે. વધુમાં ઓક્સિજન પરમાણુ બે અબંધકારક ઇલેક્ટ્રોનયુગ્મ પણ ધરાવે છે. તેથી કાર્બોનિલ કાર્બન અને તેને જોડાયેલા ત્રણ પરમાણુઓ એક જ સમતલમાં હોય છે તથા π -ઇલેક્ટ્રોન વાદળ આ સમતલની ઉપર અને નીચે હોય છે. સમતલીય ત્રિકોણ બંધારણમાં જેમ અપેક્ષિત હોય છે તેમ આ બંધકોણ લગભગ 120° નો હોય છે (આકૃતિ 12.1).



આકૃતિ 12.1 : કાર્બોનિલ સમૂહના નિર્માણની ક્ષકીય રેખાકૃતિ



કાર્બનની સરખામણીમાં ઓક્સિજનની વિદ્યુતઋણતા વધુ હોવાના કારણે કાર્બન-ઓક્સિજન દ્વિબંધ ધ્રુવીય બને છે. તેથી કાર્બોનિલ કાર્બન ઇલેક્ટ્રોન અનુરાગી (લુઈસ એસિડ) અને કાર્બોનિલ ઓક્સિજન કેન્દ્રાનુરાગી (લુઈસ બેઈઝ) કેન્દ્ર બને છે. કાર્બોનિલ સંયોજનો નોંધપાત્ર દ્વિધ્રુવ ચાકમાત્રા ધરાવે છે અને તેઓ ઈથર સંયોજનો કરતાં વધુ ધ્રુવીય હોય છે. કાર્બોનિલ સમૂહની ઊંચી ધ્રુવિયતા તટસ્થ બંધારણ (A) અને દ્વિધ્રુવ બંધારણ (B)માં દર્શાવ્યા પ્રમાણે સરખંદનના આધારે સમજાવી શકાય છે.

લખાણ સંબંધિત પ્રશ્નો

12.1 નીચે દર્શાવેલા સંયોજનોનાં બંધારણો લખો :

- | | |
|--|-----------------------------|
| (i) α -મિથોક્સિપ્રોપિઓનાલિહાઇડ | (ii) 3-હાઇડ્રોક્સિબ્યુટેનાલ |
| (iii) 2-હાઇડ્રોક્સિસાયક્લોપેન્ટેનકાર્બોઆલિહાઇડ | (iv) 4-ઓક્સોપેન્ટેનાલ |
| (v) 3-પ્રોપીલ-2-પ્રોપીલ-1-થાયોસેમિથાઇલ કિટોન | (vi) 4-ફ્લોરોએસિટોફિનોન |

12.2 આલ્ડિહાઇડ અને કિટોન સંયોજનોની બનાવટ (Preparation of Aldehydes and Ketones)

આલ્ડિહાઇડ અને કિટોન સંયોજનોની બનાવટ માટેની કેટલીક અગત્યની પદ્ધતિઓ નીચે મુજબ છે :

12.2.1 આલ્ડિહાઇડ અને કિટોન સંયોજનોની બનાવટ (Preparation of Aldehydes and Ketones)

1. આલ્કોહોલ સંયોજનોના ઓક્સિડેશન દ્વારા
પ્રાથમિક અને દ્વિતીયક આલ્કોહોલ સંયોજનોના ઓક્સિડેશનથી અનુક્રમે આલ્ડિહાઇડ અને કિટોન સંયોજનો બનાવી શકાય છે (એકમ 11, ધોરણ XII).
2. આલ્કોહોલ સંયોજનોના વિહાઇડ્રોજનીકરણ દ્વારા
આ પદ્ધતિ બાષ્પશીલ આલ્કોહોલ સંયોજનો માટે યોગ્ય હોય છે અને આ એક ઔદ્યોગિક અનુપ્રયોગની પદ્ધતિ છે. આ પદ્ધતિમાં આલ્કોહોલ બાષ્પને ભારે ધાતુ ઉદ્દીપક (Ag અથવા Cu) પરથી પસાર કરવામાં આવે છે. પ્રાથમિક અને દ્વિતીયક આલ્કોહોલ સંયોજનો અનુક્રમે આલ્ડિહાઇડ અને કિટોન સંયોજનો બનાવે છે (એકમ 11, ધોરણ XII).
3. હાઇડ્રોકાર્બન સંયોજનોમાંથી
(i) આલ્કીન સંયોજનોના ઓઝોનોલિસીસ દ્વારા : આપણે જાણીએ છીએ કે આલ્કીન સંયોજનોના ઓઝોનોલિસીસથી મળતી નીપજની ઝિંક રજ અને પાણી સાથે પ્રક્રિયા કરતા આલ્ડિહાઇડ


અથવા કિટોન અથવા બંનેનું મિશ્રણ મળે છે, જે આલ્કીનની વિસ્થાપન ભાત (pattern) પર આધાર રાખે છે (એકમ 13, ધોરણ XI).

- (ii) આલ્કાઇન સંયોજનોના જલીયકરણ દ્વારા : H_2SO_4 અને $HgSO_4$ ની હાજરીમાં ઇથાઇન સંયોજનમાં પાણી ઉમેરાઈને એસિટાલ્ડિહાઇડ બને છે. અન્ય બધા આલ્કાઇન સંયોજનો આ પ્રક્રિયાથી કિટોન સંયોજનો બનાવે છે (એકમ 13, ધોરણ XI).

12.2.2 આલ્ડિહાઇડ સંયોજનોની બનાવટ (Preparation of Aldehydes)


1. એસાઇલ ક્લોરાઇડ (એસિડ ક્લોરાઇડ)માંથી

એસાઇલ ક્લોરાઇડ(એસિડ ક્લોરાઇડ)નું બેરિયમ સલ્ફેટ પર રહેલા પેલેડિયમ ઉદ્દીપક પર હાઇડ્રોજનીકરણ થઈ આલ્ડિહાઇડ બને છે. આ પ્રક્રિયાને રોઝેનમુંડ રિડક્શન (Rosenmund Reduction) કહે છે.





2. નાઇટ્રાઇલ અને એસ્ટર સંયોજનોમાંથી

હાઇડ્રોક્લોરિક એસિડની હાજરીમાં નાઇટ્રાઇલ સંયોજનો સ્ટેનસ ક્લોરાઇડ સાથે પ્રક્રિયા કરી અનુવર્તી ઇમાઇન સંયોજનમાં રિડક્શન પામે છે, જેનું જળવિભાજન થઈ અનુવર્તી આલ્ડિહાઇડ બને છે.




આ પ્રક્રિયાને સ્ટીફન પ્રક્રિયા (Stephen Reaction) કહે છે.

વૈકલ્પિક રીતે નાઇટ્રાઇલ સંયોજનો ડાયઆઇસોબ્યુટાઇલ એલ્યુમિનિયમ હાઇડ્રાઇડ (DIBAL-H) દ્વારા ઇમાઇન સંયોજનોમાં પસંદગીય રિડક્શન પામે છે, ત્યારબાદ તેના જળવિભાજનથી આલ્ડિહાઇડ પ્રાપ્ત થાય છે.



તેવી જ રીતે, એસ્ટર સંયોજનો પણ DIBAL-H દ્વારા આલ્ડિહાઇડમાં રિડક્શન પામે છે.




3. હાઇડ્રોકાર્બન સંયોજનોમાંથી

એરોમેટિક હાઇડ્રોકાર્બન સંયોજનોમાંથી નીચે દર્શાવેલી પદ્ધતિઓ દ્વારા એરોમેટિક આલ્ડિહાઇડ સંયોજનો (બેન્ઝાલ્ડિહાઇડ અને તેના વ્યુત્પન્નો) બનાવી શકાય છે.

(i) મિથાઇલબેન્ઝિનના ઓક્સિડેશન દ્વારા


પ્રબળ ઓક્સિડેશનકર્તાઓ ટોલ્યુઇન અને તેના વ્યુત્પન્નોનું બેન્ઝોઇલ એસિડમાં ઓક્સિડેશન કરે છે. આ ઓક્સિડેશન યોગ્ય પ્રક્રિયકો દ્વારા આલ્ડિહાઇડ તબક્કે રોકવું શક્ય છે. તે મિથાઇલ સમૂહને મધ્યવર્તીમાં રૂપાંતર કરી દે છે, જેનું ફરીથી ઓક્સિડેશન કરવું મુશ્કેલ હોય છે. આ માટે નીચે દર્શાવેલી પદ્ધતિઓનો ઉપયોગ થાય છે.

- (a) ક્રોમાઇલ ક્લોરાઇડ (CrO_2Cl_2)નો ઉપયોગ : ક્રોમાઇલ ક્લોરાઇડ મિથાઇલ સમૂહનું ક્રોમિયમ સંકીર્ણમાં ઓક્સિડેશન કરે છે, જેનું જળવિભાજન થવાથી અનુવર્તી બેન્ઝાલ્ડિહાઇડ બને છે.




આ પ્રક્રિયાને ઇટાર્ડ પ્રક્રિયા (Etard Reaction) કહે છે.

(b) કોમિક ઓક્સાઇડ (CrO₃)નો ઉપયોગ : ટોલ્યુઇન અથવા વિસ્થાપિત ટોલ્યુઇનની એસિટિક એનહાઇડ્રાઇડમાં કોમિક ઓક્સાઇડ સાથે પ્રક્રિયા થતાં તે બેન્ઝીલીડીન ડાયએસિટેટમાં રૂપાંતર પામે છે. આ બેન્ઝીલીડીન ડાયએસિટેટ જલીય એસિડ સાથે પ્રક્રિયા કરી અનુવર્તી બેન્ઝાલ્ડિહાઇડમાં જળવિભાજન પામે છે.




(ii) શાખાના ક્લોરિનેશન પછી જળવિભાજન દ્વારા

ટોલ્યુઇનના શાખા ક્લોરિનેશનથી બેન્ઝાલ ક્લોરાઇડ બને છે, જેના જળવિભાજનથી બેન્ઝાલ્ડિહાઇડ બને છે. આ પદ્ધતિ બેન્ઝાલ્ડિહાઇડના ઉત્પાદનની ઔદ્યોગિક પદ્ધતિ છે.



(iii) ગાટરમાન-કોચ પ્રક્રિયા દ્વારા

જ્યારે બેન્ઝિન અથવા તેના વ્યુત્પન્નની નિર્જળ એલ્યુમિનિયમ ક્લોરાઇડ અથવા ક્યુપ્રસ ક્લોરાઇડની હાજરીમાં કાર્બન મોનોક્સાઇડ અને હાઇડ્રોજન ક્લોરાઇડ સાથે પ્રક્રિયા કરવામાં આવે છે ત્યારે બેન્ઝાલ્ડિહાઇડ અથવા વિસ્થાપિત બેન્ઝાલ્ડિહાઇડ બને છે.





આ પ્રક્રિયાને ગાટરમાન-કોચ પ્રક્રિયા કહે છે.

12.2.3 કિટોન સંયોજનોની બનાવટ 1. (Preparation of Ketones)


એસાઇલ ક્લોરાઇડ સંયોજનોમાંથી

કેડમિયમ ક્લોરાઇડની ઝિગનાર્ડ પ્રક્રિયક સાથે પ્રક્રિયા થવાથી બનતા ડાયઆલ્કાઇલકેડમિયમની એસાઇલ ક્લોરાઇડ સંયોજનો સાથે પ્રક્રિયા થવાથી કિટોન સંયોજનો મળે છે.




2. નાઇટ્રાઇલ સંયોજનોમાંથી

નાઇટ્રાઇલ સંયોજનની ગ્રિગનાર્ડ પ્રક્રિયક સાથે પ્રક્રિયા થવાથી મળતી નીપજનું જળવિભાજન કરવાથી કિટોન પ્રાપ્ત થાય છે.



3. બેન્ઝિન અથવા વિસ્થાપિત બેન્ઝિન સંયોજનોમાંથી

જ્યારે એલ્યુમિનિયમ ક્લોરાઇડની હાજરીમાં બેન્ઝિન અથવા વિસ્થાપિત બેન્ઝિન સંયોજનોની નિર્જળ એલ્યુમિનિયમ ક્લોરાઇડ સાથે પ્રક્રિયા થાય છે ત્યારે તે અનુવર્તી કિટોન સંયોજન બનાવે છે. આ પ્રક્રિયાને ફ્રિડલ-ક્રાફ્ટ્સ એસાઇલેશન પ્રક્રિયા કહે છે.



કોયડો 12.1 નીચે દર્શાવેલા પરિવર્તનો કરનાર પ્રક્રિયકોનાં નામ જણાવો :


- | | |
|--|---|
| (i) હેકઝેન-1-ઓલમાંથી હેકઝેનાલ | (ii) સાયક્લોહેકઝેનોલમાંથી સાયક્લોહેકઝેનોન |
| (iii) <i>p</i> -ફ્લોરોટોલ્યુઇનમાંથી <i>p</i> -ફ્લોરોબેન્ઝાલ્ડિહાઇડ | (iv) ઇથેનનાઇટ્રાઇલમાંથી ઇથેનાલ |
| (v) એલાઇલ આલ્કોહોલમાંથી પ્રોપિનાલ | (vi) બ્યુટ-2-ઇનમાંથી ઇથેનાલ |

ઉકેલ :

- | | |
|--|---|
| (i) $\text{C}_5\text{H}_5\text{NH}^+\text{CrO}_3\text{Cl}^-$ (PCC) | (ii) નિર્જળ CrO_3 |
| (iii) એસિટિક એનહાઇડ્રાઇડની હાજરીમાં
$\text{CrO}_3/1.\text{CrO}_2\text{Cl}_2 \quad 2.\text{HOH}$ | (iv) (ડાયઆઇસોબ્યુટાઇલ) એલ્યુમિનિયમ
હાઇડ્રાઇડ (DIBAL-H) |
| (v) PCC | (vi) $\text{O}_3 / \text{H}_2\text{O} - \text{Zn}$ રજ |

લખાણ સંબંધિત પ્રશ્નો

12.2 નીચે દર્શાવેલી પ્રક્રિયાઓની નીપજોના બંધારણો લખો :




12.3 ભૌતિક ગુણધર્મો (Physical Properties)

આલ્ડિહાઇડ અને કિટોન સંયોજનોના ભૌતિક ગુણધર્મો નીચે વર્ણવ્યા મુજબના છે. મિથેનાલ ઓરડાના તાપમાને વાયુ સ્વરૂપે હોય છે. ઈથેનાલ બાષ્પશીલ પ્રવાહી છે. અન્ય આલ્ડિહાઇડ અને કિટોન સંયોજનો ઓરડાના તાપમાને પ્રવાહી અથવા ઘન સ્વરૂપે હોય છે. આલ્ડિહાઇડ અને કિટોન સંયોજનોના ઉત્કલનબિંદુઓ સમાન આણ્વીયદળ ધરાવતા હાઇડ્રોકાર્બન સંયોજનો અને ઈથર સંયોજનો કરતા ઊંચા હોય છે. આમ થવાનું કારણ આલ્ડિહાઇડ અને કિટોન સંયોજનોમાં દ્વિધ્રુવ-દ્વિધ્રુવ આકર્ષણના કારણે ઉત્પન્ન થતું નિર્બળ આણ્વીય જોડાણ છે. વળી, આલ્ડિહાઇડ અને કિટોન સંયોજનોના ઉત્કલનબિંદુઓ સમાન આણ્વીયદળ ધરાવતા આલ્કોહોલ સંયોજનો કરતાં નીચાં હોય છે કારણ કે તેમનામાં આંતરઆણ્વીય હાઇડ્રોજન બંધની ગેરહાજરી હોય છે. આણ્વીયદળ 58 અને 60 વાળા નીચે દર્શાવેલા સંયોજનોને ઉત્કલનબિંદુના ચઢતા ક્રમમાં ગોઠવેલા છે.


	ઉ.બિ.(K)	આણ્વીયદળ
<i>n</i> -બ્યુટેન	273	58
મિથોક્સિઇથેન	281	60
પ્રોપેનાલ	322	58
એસિટોન	329	58
પ્રોપેન-1-ઓલ	370	60

આલ્ડિહાઇડ અને કિટોન સંયોજનોના નિમ્ન સભ્યો જેવા કે મિથેનાલ, ઈથેનાલ અને પ્રોપેનોન પાણી સાથે હાઇડ્રોજન બંધ બનાવતા હોવાના કારણે તેઓ દરેક પ્રમાણમાં પાણી સાથે મિશ્રિત થાય છે.




જોકે આલ્ડિહાઇડ અને કિટોન સંયોજનોની દ્રાવ્યતા આલ્કાઇલ શૃંખલા વધવાની સાથે ઝડપથી ઘટે છે. બધા આલ્ડિહાઇડ અને કિટોન સંયોજનો બેન્ઝિન, ઈથર, મિથેનોલ, ક્લોરોફોર્મ વગેરે જેવા કાર્બનિક દ્રાવકોમાં સરળતાથી દ્રાવ્ય થાય છે. નિમ્ન આલ્ડિહાઇડ સંયોજનો અતિ તીવ્ર વાસ ધરાવે છે. જેમ અણુનું કદ વધતું જાય છે તેમ તેની વાસની તીવ્રતા ઘટતી જાય છે અને અણુ વધુ સુગંધિત બનતો જાય છે. વાસ્તવમાં કુદરતમાંથી મળતા ઘણા આલ્ડિહાઇડ અને કિટોન સંયોજનોને સુગંધ અને સ્વાદવર્ધક પદાર્થોમાં સંમિશ્ર કરવામાં આવે છે.

કોયડો 12.2 નીચે દર્શાવેલા સંયોજનોને તેમના ઉત્કલનબિંદુઓના ચઢતા ક્રમમાં ગોઠવો :



ઉકેલ :

આ સંયોજનોના આણ્વીયદળ 72થી 74ની હદમાં છે. બ્યુટેન-1-ઓલ અણુઓ વ્યાપક આંતરઆણ્વીય હાઇડ્રોજન બંધનથી જોડાયેલા હોય છે. તેથી તેમનું ઉત્કલનબિંદુ સૌથી ઊંચું હશે. ઈથોક્સિઇથેન કરતાં બ્યુટેનાલ વધુ ધ્રુવીય હોય છે. તેથી બ્યુટેનાલમાં આંતરઆણ્વીય દ્વિધ્રુવ-દ્વિધ્રુવ આકર્ષણ પ્રબળ હોય છે. *n*-પેન્ટેન અણુઓમાં માત્ર વાન-ડર વાલ્સ બળો હોય છે. આમ, આપેલા સંયોજનોના ઉત્કલનબિંદુઓનો ચઢતો ક્રમ નીચે મુજબનો થશે :



લખાણ સંબંધિત પ્રશ્નો

12.3 નીચે દર્શાવેલા સંયોજનોને તેમના ઉત્કલનબિંદુઓના ચઢતા ક્રમમાં ગોઠવો.



12.4 રાસાયણિક પ્રક્રિયાઓ (Chemical Reactions)

આલ્ડિહાઇડ અને કિટોન બંને સંયોજનો કાર્બોનિલ ક્રિયાશીલ સમૂહ ધરાવે છે, તેથી તેઓ સમાન રાસાયણિક પ્રક્રિયાઓ દર્શાવે છે.


1. કેન્દ્રાનુરાગી યોગશીલ પ્રક્રિયાઓ

આલ્કીન સંયોજનોમાં જેવી ઇલેક્ટ્રોનઅનુરાગી વિસ્થાપન પ્રક્રિયા જોવા મળે છે (જુઓ એકમ 13, ધોરણ XI), તેનાથી વિપરીત આલ્ડિહાઇડ અને કિટોન સંયોજનો કેન્દ્રાનુરાગી યોગશીલ પ્રક્રિયાઓ દર્શાવે છે.

(i) કેન્દ્રાનુરાગી યોગશીલ પ્રક્રિયાઓની ક્રિયાવિધિ

કેન્દ્રાનુરાગી પ્રક્રિયક ધ્રુવીય કાર્બોનિલ સમૂહના ઇલેક્ટ્રોનઅનુરાગી કાર્બન પર એવી દિશામાં હુમલો કરે છે જે કાર્બોનિલ કાર્બનની sp^2 સંકૃતકક્ષકના સમતલને લગભગ લંબ હોય છે (આકૃતિ 12.2). આ પ્રક્રમમાં કાર્બનનું સંકરણ sp^2 માંથી sp^3 થાય છે અને મધ્યવર્તી સંયોજન સમયતુષ્ફલકીય આલ્કોક્સાઇડ બને છે. આ મધ્યવર્તી સંયોજન, પ્રક્રિયા માધ્યમમાંથી પ્રોટોન મેળવે છે અને વિદ્યુતીય તટસ્થ નીપજ બનાવે છે. આના ચોખ્ખા (net)

પરિણામ તરીકે આકૃતિ 12.2માં દર્શાવ્યા મુજબ કાર્બન-ઓક્સિજન દ્વિબંધ પર Nu^- અને H^+ નું ઉમેરણ થાય છે.



આકૃતિ 12.2 : કાર્બોનિલ કાર્બન પર કેન્દ્રાનુરાગી પ્રક્રિયકનો હુમલો

(ii) પ્રતિક્રિયાત્મકતા


અવકાશીય અને ઇલેક્ટ્રોનીય અસરના કારણે કેન્દ્રાનુરાગી યોગશીલ પ્રક્રિયાઓમાં સામાન્ય રીતે આલ્ડિહાઇડ સંયોજનો, કિટોન સંયોજનો કરતાં વધુ પ્રતિક્રિયાત્મક હોય છે. અવકાશીય દૃષ્ટિએ કેન્દ્રાનુરાગી પ્રક્રિયકને કાર્બોનિલ કાર્બન સુધી પહોંચવામાં આલ્ડિહાઇડ સંયોજનોમાં રહેલા માત્ર એક વિસ્થાપક સમૂહ કરતાં કિટોન સંયોજનોમાં રહેલા સાપેક્ષ રીતે મોટા બે વિસ્થાપક સમૂહો વધુ અવરોધ ઊભો કરે છે. ઇલેક્ટ્રોનીય રીતે આલ્ડિહાઇડ સંયોજનો, કિટોન સંયોજનો કરતાં વધુ પ્રતિક્રિયાત્મક હોય છે, કારણ કે આલ્ડિહાઇડ કરતાં કિટોન સંયોજનોમાં રહેલા બે આલ્કાઇલ સમૂહો કાર્બોનિલ સમૂહની ઇલેક્ટ્રોનઅનુરાગીતાને ઘટાડે છે.

કોયડો 12.3

કેન્દ્રાનુરાગી યોગશીલ પ્રક્રિયામાં પ્રોપેનાલની સરખામણીમાં બેન્ઝાલ્ડિહાઇડ વધુ પ્રતિક્રિયાત્મક હશે કે ઓછું પ્રતિક્રિયાત્મક હશે ? તમારા ઉત્તરને સમજાવો.


ઉકેલ :

પ્રોપેનાલમાં રહેલા કાર્બોનિલ સમૂહના કાર્બન પરમાણુ કરતાં બેન્ઝાલ્ડિહાઇડમાં રહેલા કાર્બોનિલ સમૂહનો કાર્બન પરમાણુ ઓછો ઇલેક્ટ્રોનઅનુરાગી છે.



બેન્ઝાલ્ડિહાઇડમાં બાજુમાં દર્શાવ્યા મુજબ સસ્પંદનના કારણે કાર્બોનિલસમૂહની ધ્રુવીયતા ઘટે છે અને તેથી તે પ્રોપેનાલ કરતાં ઓછું પ્રતિક્રિયાત્મક છે.


(iii) કેન્દ્રાનુરાગી યોગશીલ અને કેન્દ્રાનુરાગી યોગશીલ-વિલોપન પ્રક્રિયાઓના કેટલાક અગત્યનાં ઉદાહરણો



(a) હાઇડ્રોજન સાયનાઇડ (HCN) નું ઉમેરણ : આલ્ડિહાઇડ અને કિટોન સંયોજનો હાઇડ્રોજન સાયનાઇડ (HCN) સાથે પ્રક્રિયા કરી સાયનોહાઇડ્રિન સંયોજનો બનાવે છે. આ પ્રક્રિયા શુદ્ધ HCN સાથે અતિ ધીમી થાય છે. તેથી આ પ્રક્રિયાને બેઈઝ વડે ઉદ્દીપિત કરવામાં આવે છે અને ઉત્પન્ન થતો સાયનાઇડ આયન (CN⁻) પ્રબળ કેન્દ્રાનુરાગી પ્રક્રિયક હોવાથી કાર્બોનિલ સંયોજનોમાં ઉમેરાઈને અનુવર્તી સાયનોહાઇડ્રિન બનાવે છે.

સાયનોહાઇડ્રિન ઉપયોગી સાંશ્લેષિત મધ્યવર્તી સંયોજનો છે.


(b) સોડિયમ હાઇડ્રોજન સલ્ફાઇટનું ઉમેરણ : આલ્ડિહાઇડ અને કિટોન સંયોજનોમાં સોડિયમ હાઇડ્રોજન સલ્ફાઇટ ઉમેરાઈને યોગશીલ નીપજ બનાવે છે.



બાજુ અને મોટા ભાગના કિટોન સંયોજનો માટે ડાબી બાજુ હોય છે. હાઇડ્રોજન સલ્ફાઇટ યોગશીલ સંયોજન પાણીમાં દ્રાવ્ય હોય છે અને તેની સાથે મંદ બનીજ એસિડ અથવા બેઈઝની પ્રક્રિયા કરી તેને પાછું મૂળ કાર્બોનિલ સંયોજન બનાવી શકાય છે. તેથી તેઓ આલ્ડિહાઇડ સંયોજનોના અલગીકરણ અને શુદ્ધીકરણમાં ઉપયોગી થાય છે.


(c) ગ્રિગનાર્ડ પ્રક્રિયકોનું ઉમેરણ : (જુઓ એકમ-11, ધોરણ XII)

(d) આલ્કોહોલ સંયોજનોનું ઉમેરણ : આલ્ડિહાઇડ સંયોજનો મોનોહાઇડ્રિક આલ્કોહોલના એક સમતુલ્ય જથ્થા સાથે શુષ્ક હાઇડ્રોજન ક્લોરાઇડની હાજરીમાં પ્રક્રિયા કરી આલ્કોક્સિ આલ્કોહોલ મધ્યવર્તી બનાવે છે, જેને હેમિએસિટાલ



સંયોજનો કહે છે. પ્રક્રિયામાં દર્શાવ્યા મુજબ તે ફરીથી આલ્કોહોલના વધુ એક અણુ સાથે પ્રક્રિયા કરી gem-ડાયઆલ્કોક્સિ સંયોજન બનાવે છે જે એસિટાલ તરીકે ઓળખાય છે.

કિટોન સંયોજનો આજ પ્રક્રિયા પરિસ્થિતિઓમાં ઈથિલીન ગ્લાયકોલ સાથે પ્રક્રિયા કરી ચક્રિય નીપજો બનાવે છે જેને ઈથિલીન ગ્લાયકોલ કિટાલ સંયોજનો કહે છે.



ઈથિલીન ગ્લાયકોલ કિટાલ


શુષ્ક હાઇડ્રોજન ક્લોરાઇડ, કાર્બોનિલ સંયોજનોના ઓક્સિજનને પ્રોટોનીકૃત કરે છે અને તેથી કાર્બોનિલ કાર્બનની ઇલેક્ટ્રોન અનુરાગિતાને વધારે છે

આલ્ડિહાઇડ, કિટોન અને કાર્બોક્સિલિક એસિડ સંયોજનો

જે ઈથિલીન ગ્લાયકોલ પર કેન્દ્રાનુરાગી પ્રક્રિયકના હુમલાને સરળ બનાવે છે. એસિટાલ અને કિટાલ સંયોજનો જલીય ખનીજ એસિડ સાથે જળવિભાજન પામી અનુક્રમે અનુવર્તી આલ્ડિહાઇડ અને કિટોન સંયોજનો બનાવે છે.



(e) એમોનિયા અને તેના વ્યુત્પન્નોનું ઉમેરણ : એમોનિયા અને તેના વ્યુત્પન્નો H_2N-Z જેવા કેન્દ્રાનુરાગી પ્રક્રિયકો આલ્ડિહાઇડ અને કિટોન સંયોજનોના કાર્બોનિલ સમૂહ સાથે જોડાય છે. આ પ્રક્રિયા પ્રતિવર્તી હોય છે અને એસિડ વડે ઉદ્દીપિત થાય છે. મધ્યવર્તી સંયોજનના ઝડપી નિર્જળીકરણ દ્વારા બનતા

$>C=N-Z$ ના કારણે સંતુલન નીપજ બનાવવામાં મદદરૂપ થાય છે.



Z = આલ્કાઇલ, એરાઇલ, OH, NH_2 , C_6H_5NH , $NHCONH_2$, વગેરે

કોષ્ટક 12.2 : આલ્ડિહાઇડ અને કિટોન સંયોજનોના કેટલાક N-વિસ્થાપિત વ્યુત્પન્નો ($>C=N-Z$)

Z	પ્રક્રિયકનું નામ	કાર્બોનિલ વ્યુત્પન્ન	નીપજનું નામ
-H -R	એમોનિયા એમાઇન	>C=NH >C=NR	ઇમાઇન વિસ્થાપિત ઇમાઇન (સ્કિફ બેઇઝ)
-OH -NH ₂	હાઇડ્રોક્સિલએમાઇન હાઇડ્રેઝિન	>C=N-OH >C=N-NH_2	ઓક્ઝાઇમ હાઇડ્રેઝોન
—HN— 	ફિનાઇલહાઇડ્રેઝિન	>C=N-NH— 	ફિનાઇલહાઇડ્રેઝોન
—HN— 	2,4-ડાયનાઇટ્રોફિનાઇલ હાઇડ્રેઝિન	>C=N-NH— 	2,4-ડાયનાઇટ્રોફિનાઇલ હાઇડ્રેઝોન
—NH—C(=O)—NH_2	સેમીકાર્બાઇડ	$\text{>C=N-NH—C(=O)—NH}_2$	સેમીકાર્બોઝોન


* 2, 4-DNP વ્યુત્પન્નો પીળા, નારંગી કે લાલ ઘન હોય છે, જે આલ્ડિહાઇડ અને કિટોન સંયોજનોની લાક્ષણિકતાઓના ચિત્રણ માટે ઉપયોગી છે.

2. રિડક્શન

(i) રિડક્શન દ્વારા આલ્કોહોલ સંયોજનો : સોડિયમ બોરોહાઇડ્રાઇડ ($NaBH_4$) અથવા લિથિયમ એલ્યુમિનિયમ હાઇડ્રાઇડ ($LiAlH_4$) અથવા ઉદ્દીપકીય હાઇડ્રોજનીકરણ દ્વારા આલ્ડિહાઇડ અને કિટોન સંયોજનો અનુક્રમે પ્રાથમિક અને દ્વિતીયક આલ્કોહોલમાં રિડક્શન પામે છે (એકમ-11, ધોરણ XII).

(ii) રિડક્શન દ્વારા હાઇડ્રોકાર્બન સંયોજનો : આલ્ડિહાઇડ અને કિટોન સંયોજનોના કાર્બોનિલ સમૂહ, ઝિંક સંરસ (zinc amalgam) અને સાંદ્ર હાઇડ્રોક્લોરિક એસિડ સાથેની પ્રક્રિયાથી (ક્લેમનસન રિડક્શન) અથવા


હાઈડ્રેજિન સાથેની પ્રક્રિયા પછી ઈથિલીન ગ્લાયકોલ જેવા ઊંચા ઉત્કલનબિંદુવાળા દ્રાવકમાં સોડિયમ હાઈડ્રોક્સાઈડ અથવા પોટેશિયમ હાઈડ્રોક્સાઈડની સાથે ગરમ કરવાથી $-CH_2$ સમૂહમાં રિડક્શન પામે છે (વુલ્ફ-કિશનર રિડક્શન).




3. ઓક્સિડેશન

બર્નાર્ડ ટોલેન્સ (1841-1918)
ગૌટિન્ગેન યુનિવર્સિટી, જર્મનીમાં
રસાયણવિજ્ઞાનના પ્રોફેસર હતા.

આલ્ડિહાઈડ સંયોજનો તેમની ઓક્સિડેશન પ્રક્રિયાઓમાં કિટોન સંયોજનોથી અલગ પડે છે. આલ્ડિહાઈડ સંયોજનો સામાન્ય ઓક્સિડેશનકર્તાઓ જેવા કે નાઈટ્રિક એસિડ, પોટેશિયમ પરમેંગેનેટ, પોટેશિયમ ડાયક્રોમેટ વગેરે સાથેની પ્રક્રિયાથી કાર્બોક્સિલિક એસિડ સંયોજનોમાં સરળતાથી ઓક્સિડેશન પામે છે. મંદ ઓક્સિડેશનકર્તાઓ મુખ્યત્વે ટોલેન્સ પ્રક્રિયક અને ફેલ્ડિંગ પ્રક્રિયક પણ આલ્ડિહાઈડ સંયોજનોનું ઓક્સિડેશન કરે છે.




સામાન્ય રીતે કિટોન સંયોજનોનું ઓક્સિડેશન ઉગ્રપરિસ્થિતિમાં એટલે કે પ્રબળ ઓક્સિડેશનકર્તાઓ દ્વારા અને ઊંચા તાપમાને થાય છે. તેમના ઓક્સિડેશનમાં કાર્બન-કાર્બન બંધ તૂટીને કાર્બોક્સિલિક એસિડનું મિશ્રણ મળે છે, જેમાં કાર્બન પરમાણુઓની સંખ્યા જનક કિટોન સંયોજનના કાર્બન પરમાણુઓ કરતાં ઓછી હોય છે.




નીચે દર્શાવેલા મંદ ઓક્સિડેશનકર્તાઓ આલ્ડિહાઈડ સંયોજનોને કિટોન સંયોજનોથી જુદા ઓળખવા માટે ઉપયોગી થાય છે.


(i) ટોલેન્સ કસોટી : આલ્ડિહાઈડ સંયોજન સાથે તાજું બનાવેલ એમોનિયામય સિલ્વર નાઈટ્રેટ દ્રાવણ (ટોલેન્સ પ્રક્રિયક)ને ગરમ કરતા સિલ્વર ધાતુ બનવાના કારણે ચળકતું રજત દર્પણ (silver mirror) બને છે. આ આલ્ડિહાઈડ સંયોજનો અનુવર્તી કાર્બોક્સિલેટ ઋણાયનમાં ઓક્સિડેશન પામે છે. આ પ્રક્રિયા આલ્કલાઈન માધ્યમમાં થાય છે.



(ii) ફેલ્ડિંગ કસોટી : ફેલ્ડિંગ પ્રક્રિયક બે દ્રાવણો - ફેલ્ડિંગ દ્રાવણ A અને ફેલ્ડિંગ દ્રાવણ Bનું બનેલું હોય છે. ફેલ્ડિંગ દ્રાવણ A જલીય કોપર સલ્ફેટ હોય છે અને ફેલ્ડિંગ દ્રાવણ B બેઝિક સોડિયમ પોટેશિયમ ટાર્ટ્રેટ (રોશેલ ક્ષાર) હોય છે. કસોટીની પહેલા આ બંને દ્રાવણોને સમાન જથ્થામાં મિશ્ર કરવામાં આવે છે. આલ્ડિહાઈડ સંયોજનને ફેલ્ડિંગ પ્રક્રિયક સાથે ગરમ કરતા લાલાશ પડતા કથ્થાઈ રંગના અવક્ષેપ મળે છે. આલ્ડિહાઈડ સંયોજનો અનુવર્તી કાર્બોક્સિલેટ ઋણાયનમાં ઓક્સિડેશન પામે છે. એરોમેટિક આલ્ડિહાઈડ સંયોજનો આ કસોટી પ્રત્યે પ્રતિક્રિયા આપતા નથી.



(iii) મિથાઈલ કિટોન સંયોજનોનું હેલોફોર્મ પ્રક્રિયા દ્વારા ઓક્સિડેશન : ઓછામાં ઓછો એક મિથાઈલ સમૂહ કાર્બોનિલ કાર્બન સાથે જોડાયેલો હોય તેવા આલ્ડિહાઈડ અને કિટોન સંયોજનો (મિથાઈલ કિટોન સંયોજનો) સોડિયમ હાઈપોહાઈટ દ્વારા અનુવર્તી કાર્બોક્સિલિક એસિડના સોડિયમ ક્ષારમાં




ઓક્સિડેશન પામે છે, જેમાં કાર્બોનિલ સંયોજન કરતાં એક કાર્બન પરમાણુ ઓછો હોય છે. અહીં મિથાઈલ સમૂહ હેલોફોર્મમાં રૂપાંતર પામે છે. જો અણુમાં કાર્બન-કાર્બન દ્વિબંધ હાજર હોય તો આ ઓક્સિડેશન તેને કોઈ અસર કરતા નથી.


સોડિયમ હાઈપોઆયોડાઈટ દ્વારા આયોડોફોર્મ પ્રક્રિયા CH_3CO સમૂહ અથવા $CH_3CH(OH)$ સમૂહની પરખ માટે પણ ઉપયોગી થાય છે, જે ઓક્સિડેશન દ્વારા CH_3CO સમૂહ બનાવે છે.

કોયડો 12.4 એક કાર્બનિક સંયોજન (A) જેનું આણ્વીય સૂત્ર C_8H_8O છે, તે 2,4-DNP પ્રક્રિયક સાથે નારંગી-લાલ અવક્ષેપ આપે છે અને સોડિયમ હાઈડ્રોક્સાઈડની હાજરીમાં તેને આયોડીન સાથે ગરમ કરતા પીળા અવક્ષેપ આપે છે. આ સંયોજન ટોલેન્સ અથવા ફેલ્ડિંગ પ્રક્રિયકનું રિડક્શન કરતા નથી અને બ્રોમિનજન અથવા બેયર પ્રક્રિયકનો રંગ પણ દૂર કરતા નથી. કોમિક એસિડ સાથેના ઉગ્ર ઓક્સિડેશનથી તે $C_7H_6O_2$ આણ્વીયસૂત્ર વાળો કાર્બોક્સિલિક એસિડ (B) આપે છે. સંયોજનો (A) અને (B)ને ઓળખો અને તેથી સાથે સંકળાયેલી પ્રક્રિયાઓ સમજાવો.

ઉકેલ : સંયોજન (A) 2, 4-DNP વ્યુત્પન્ન બનાવે છે, તેથી તે આલ્ડિહાઈડ અથવા કિટોન સંયોજન છે. જોકે તે ટોલેન્સ કે ફેલ્ડિંગ પ્રક્રિયકનું રિડક્શન કરતા નથી, તેથી તે કિટોન જ હોવા જોઈએ. (A) આયોડોફોર્મ કસોટી પ્રત્યે પ્રતિક્રિયા આપે છે, તેથી તે મિથાઈલ કિટોન હોવું જોઈએ. (A)નું આણ્વીયસૂત્ર ઊંચા અસંતૃપ્તા અંશનું સૂચન કરે છે, છતાં તે બ્રોમિન જળ અથવા બેયર પ્રક્રિયકના રંગને દૂર કરતો નથી. આ સૂચવે છે કે અસંતૃપ્તાની હાજરી એરોમેટિક વલયને કારણે હોય છે.

સંયોજન (B) એક કિટોન સંયોજનની ઓક્સિડેશન નીપજ તરીકે કાર્બોક્સિલિક એસિડ હોવો જોઈએ. સંયોજન (B)નું આણ્વીયસૂત્ર તે બેન્ઝોઈક એસિડ હોવાનું સૂચવે છે, તેથી સંયોજન (A) એક વિસ્થાપિત એરોમેટિક મિથાઈલ કિટોન હોવું જોઈએ. સંયોજન (A)નું આણ્વીય સૂત્ર તે ફિનાઈલ મિથાઈલ કિટોન (એસિટોફિનોન) હોવાનું સૂચવે છે. પ્રક્રિયાઓ નીચે મુજબ છે.







4. α -હાઈડ્રોજનના કારણે થતી પ્રક્રિયાઓ

આલ્ડિહાઈડ અને કિટોન સંયોજનોના α -હાઈડ્રોજન પરમાણુઓની એસિડિકતા : આલ્ડિહાઈડ અને કિટોન સંયોજનો α -હાઈડ્રોજનના એસિડિક સ્વભાવના કારણે અનેક પ્રક્રિયાઓ કરે છે.

કાર્બોનિલ સમૂહની પ્રબળ ઇલેક્ટ્રોન આકર્ષક અસર અને સંયુગ્મી બેઈઝના સસ્પંદન સ્થાયીકરણના કારણે કાર્બોનિલ સંયોજનોના α -હાઈડ્રોજન પરમાણુઓ એસિડિકતા ધરાવે છે.




(i) આલ્ડોલ સંઘનન : જે આલ્ડિહાઈડ અને કિટોન સંયોજનોમાં ઓછામાં ઓછો એક α -હાઈડ્રોજન હોય છે તે મંદ બેઈઝની ઉદ્દીપક તરીકેની હાજરીમાં પ્રક્રિયા કરી અનુક્રમે β -હાઈડ્રોક્સિ આલ્ડિહાઈડ (આલ્ડોલ) સંયોજનો અથવા β -હાઈડ્રોક્સિ કિટોન (કિટોલ) સંયોજનો બનાવે છે. આ પ્રક્રિયાને આલ્ડોલ પ્રક્રિયા કહે છે.




આલ્ડોલ નામ નીપજોમાં રહેલા બે ક્રિયાશીલ સમૂહો આલ્ડિહાઈડ અને આલ્કોહોલના નામ પરથી પડ્યું છે. આલ્ડોલ અને કિટોલ સંયોજનો પાણીનો અણુ સરળતાથી ગુમાવીને α , β -અસંતૃપ્ત કાર્બોનિલ સંયોજનો બનાવે છે, જે આલ્ડોલ સંઘનન નીપજો છે અને આ પ્રક્રિયાને આલ્ડોલ સંઘનન કહેવાય છે. કિટોન સંયોજનો કિટોલ સંયોજનો બનાવે છે (કિટોન અને આલ્કોહોલ સમૂહો ધરાવતા સંયોજનો), તેમ છતાં તેમની આલ્ડિહાઈડ સંયોજનો સાથે સામ્યતા હોવાના કારણે કિટોન સંયોજનોની આ પ્રક્રિયા માટે પણ સામાન્ય નામ આલ્ડોલ સંઘનન જ વપરાય છે.

(ii) કોસ આલ્ડોલ સંઘનન : જ્યારે બે જુદા જુદા આલ્ડિહાઇડ સંયોજનો અને / અથવા કિટોન સંયોજનો વચ્ચે આલ્ડોલ સંઘનન થાય છે તેને કોસ આલ્ડોલ સંઘનન કહે છે. જો બંનેમાં α -હાઇડ્રોજન પરમાણુઓ હાજર હોય તો તે ચાર નીપજોનું મિશ્રણ આપે છે. આ બાબતને ઈથેનાલ અને પ્રોપેનાલના મિશ્રણની આલ્ડોલ પ્રક્રિયા વડે નીચે સમજાવેલ છે.




કોસ આલ્ડોલ પ્રક્રિયાઓમાં કિટોન સંયોજનોને પણ એક ઘટક તરીકે ઉપયોગમાં લઈ શકાય છે.




5. અન્ય પ્રક્રિયાઓ

(i) કેનિઝારો પ્રક્રિયા : આલ્ડિહાઇડ સંયોજનો જેની પાસે α -હાઇડ્રોજન પરમાણુ નથી તેઓને સાંદ્ર બેઈઝ સાથે ગરમ કરતા સ્વયં ઓક્સિડેશન અને રિડક્શન [વિષમીકરણ (disproportionation)] પ્રક્રિયા કરે છે. આ પ્રક્રિયામાં આલ્ડિહાઇડનો એક અણુ આલ્કોહોલમાં રિડક્શન પામે છે, જ્યારે અન્ય અણુ કાર્બોક્સિલિક એસિડ ક્ષારમાં ઓક્સિડેશન પામે છે.



(ii) ઇલેક્ટ્રોન અનુરાગી વિસ્થાપન પ્રક્રિયા : એરોમેટિક આલ્ડિહાઇડ અને કિટોન સંયોજનો તેમના વલય પર ઇલેક્ટ્રોન અનુરાગી વિસ્થાપન પ્રક્રિયા અનુભવે છે, જેમાં કાર્બોનિલ સમૂહ અક્રિયકારક તરીકે અને મેટા-નિર્દેશક સમૂહ તરીકે વર્તે છે.



લખાણ સંબંધિત પ્રશ્નો

12.4 નીચે દર્શાવેલા સંયોજનોને તેઓની કેન્દ્રાનુરાગી યોગશીલ પ્રક્રિયાઓમાં પ્રતિક્રિયાત્મકતાના ચઢતા ક્રમમાં ગોઠવો :

- (i) ઇથેનાલ, પ્રોપેનાલ, પ્રોપેનોન, બ્યુટેનોન
 - (ii) બેન્ઝાલ્ડિહાઇડ, *p*-ટોલ્યુઆલ્ડિહાઇડ, *p*-નાઇટ્રોબેન્ઝાલ્ડિહાઇડ, એસિટોફિનોન
- સંકેત : અવકાશીય અસર અને ઇલેક્ટ્રોનિક અસરને ધ્યાનમાં રાખો.

12.5 નીચે દર્શાવેલી પ્રક્રિયા માટેની નીપજોનું અનુમાન કરો :

- (i) C1CCCC1=O + HO-NH2 $\xrightarrow{\text{H}^+}$
- (ii) C1CCCCC1=O + Nc1ccc([N+](=O)[O-])cc1 $\longrightarrow$
- (iii) R-CH=CH-CHO + NH2-C(=O)-NH-NH2 $\xrightarrow{\text{H}^+}$
- (iv) CC(=O)c1ccccc1 + CH3CH2NH2 $\xrightarrow{\text{H}^+}$

12.5 આલ્ડિહાઇડ અને કિટોન સંયોજનોના ઉપયોગો

(Uses of Aldehydes and Ketones)

રાસાયણિક ઉદ્યોગોમાં આલ્ડિહાઇડ અને કિટોન સંયોજનો અન્ય પદાર્થોના સંશ્લેષણ માટે દ્રાવકો, પ્રારંભિક પદાર્થો અને પ્રક્રિયકો તરીકે વપરાય છે. ફોર્માલ્ડિહાઇડ જે ફોર્મેલીન (40 %) દ્રાવણ તરીકે ખૂબ જ જાણીતું છે, તે જૈવિક નમૂનાઓના પરિરક્ષણ માટે અને બેકેલાઇટ (ફિનોલ-ફોર્માલ્ડિહાઇડ રેઝીન), યૂરિયા-ફોર્માલ્ડિહાઇડ ગુંદર અને અન્ય પોલિમર પદાર્થોની બનાવટમાં વપરાય છે. એસિટાલ્ડિહાઇડ મુખ્યત્વે એસિટિક એસિડ, ઇથાઇલ એસિટેટ, વિનાઇલ એસિટેટ, પોલિમર પદાર્થો અને ઔષધોના ઉત્પાદનમાં પ્રારંભિક પદાર્થ તરીકે ઉપયોગમાં લેવાય છે. બેન્ઝાલ્ડિહાઇડનો ઉપયોગ સુગંધ પ્રાપ્તિ અને રંગ ઉદ્યોગોમાં થાય છે. એસિટોન અને ઇથાઇલ મિથાઇલ કિટોન સામાન્ય ઔદ્યોગિક દ્રાવકો છે. ઘણા આલ્ડિહાઇડ અને કિટોન સંયોજનો દા.ત., બ્યુટીરાલ્ડિહાઇડ, વેનિલિન, એસિટોફિનોન, કેફર (કપૂર) વગેરે તેઓની સુગંધ અને સ્વાદ માટે ખૂબ જાણીતા છે.

કાર્બોક્સિલિક એસિડ સંયોજનો

કાર્બોક્સિલિક ક્રિયાશીલ સમૂહ $-COOH$ ધરાવનાર કાર્બનિક સંયોજનોને કાર્બોક્સિલિક એસિડ સંયોજનો કહે છે. કાર્બોક્સિલ સમૂહમાં કાર્બોનિલ (Carbonyl) સમૂહ એક હાઈડ્રોક્સિલ (hydroxyl) સમૂહ સાથે જોડાયેલું હોવાથી તેનું નામ કાર્બોક્સિલ (carboxyl) પડ્યું છે. કાર્બોક્સિલિક એસિડ સંયોજનોમાં કાર્બોક્સિલિક કાર્બન સાથે જોડાયેલા આલ્કાઈલ અથવા એરાઈલ સમૂહના આધારે તેઓ એલિફેટિક ($RCOOH$) અથવા એરોમેટિક ($ArCOOH$) હોય છે. કુદરતમાં મોટી સંખ્યામાં કાર્બોક્સિલિક એસિડ સંયોજનો મળી આવે છે. એલિફેટિક કાર્બોક્સિલિક એસિડ સંયોજનોના કેટલાક ઉચ્ચ સભ્યો ($C_{12} - C_{18}$) ફેટિએસિડ સંયોજનો તરીકે ઓળખાય છે, જે કુદરતી ચરબીમાં ગ્લિસરોલના એસ્ટર સંયોજનો તરીકે મળી આવે છે. કાર્બોક્સિલિક એસિડ સંયોજનો કેટલાક અગત્યના અન્ય સંયોજનો જેવા કે એનહાઈડ્રાઈડ, એસ્ટર, એસિડ ક્લોરાઈડ, એમાઈડ સંયોજનો વગેરે માટે પ્રારંભિક પદાર્થ તરીકે મદદરૂપ થાય છે.

12.6 કાર્બોક્સિલ સમૂહનું નામકરણ અને બંધારણ (Nomenclature and Structure of Carboxyl Group)

12.6.1 નામકરણ (Nomenclature)

કાર્બનિક સંયોજનો પૈકી કાર્બોક્સિલિક એસિડ સંયોજનોને કુદરતમાંથી સૌપ્રથમ મેળવાયા હતા, તેથી તે પૈકીના મોટા ભાગના એસિડ સંયોજનો સામાન્ય નામથી જાણીતા છે. સામાન્ય નામના અંગ્રેજી સ્પેલિંગમાં અંતે પ્રત્યય ‘-ic acid’ લાગેલો હોય છે અને તે કુદરતી સ્ત્રોતોના લેટિન અથવા ગ્રીક નામો પરથી વ્યુત્પિત થયેલા છે. ઉદાહરણ તરીકે, ફોર્મિક એસિડ ($HCOOH$) સૌપ્રથમ લાલ કીડીમાંથી (લેટિન : formicaનો અર્થ કીડી), એસિટિક એસિડ (CH_3COOH) વિનેગરમાંથી (લેટિન : acetumનો અર્થ વિનેગર), બ્યુટીરિક એસિડ ($CH_3CH_2CH_2COOH$) વિકૃત વાસવાળા માખણમાંથી (લેટિન : butyrumનો અર્થ માખણ) મેળવવામાં આવ્યા હતા.

IUPAC પદ્ધતિમાં, એલિફેટિક કાર્બોક્સિલિક એસિડ સંયોજનોના નામકરણ માટે તેના અનુવર્તી આલ્કેન સંયોજનના અંગ્રેજી સ્પેલિંગમાં અંતે રહેલા -ene સ્થાને -oic acid લખવામાં આવે છે. કાર્બન શૃંખલામાં ક્રમાંક આપતી વખતે કાર્બોક્સિલિક કાર્બનને પ્રથમ ક્રમાંક આપવામાં આવે છે. એક કરતાં વધુ કાર્બોક્સિલ સમૂહ ધરાવતા સંયોજનોના નામકરણ માટે આલ્કેન સંયોજનમાં અંગ્રેજી સ્પેલિંગમાં અંતે રહેલા -ene દૂર કરવામાં આવતો નથી. કાર્બોક્સિલ સમૂહોની સંખ્યાને દર્શાવવા માટે અંગ્રેજી પદ **oic**માં ગુણનાત્મક (multiplicative) પૂર્વગ di, tri, વગેરે જોડવામાં આવે છે. $-COOH$ સમૂહોના સ્થાન દર્શાવવા માટે ગુણનાત્મક પૂર્વગની પહેલા સામાન્ય અંક લખવામાં આવે છે. કેટલાક કાર્બોક્સિલિક એસિડ સંયોજનોની યાદી તેઓના સામાન્ય અને IUPAC નામ સાથે કોષ્ટક 12.3માં દર્શાવેલી છે.

કોષ્ટક 12.3 : કેટલાક કાર્બોક્સિલિક એસિડ સંયોજનોનાં નામ અને બંધારણ

બંધારણ	સામાન્ય નામ	IUPAC નામ
$HCOOH$	ફોર્મિક એસિડ	મિથેનોઈક એસિડ
CH_3COOH	એસિટિક એસિડ	ઇથેનોઈક એસિડ
CH_3CH_2COOH	પ્રોપિઓનિક એસિડ	પ્રોપેનોઈક એસિડ
$CH_3CH_2CH_2COOH$	બ્યુટીરિક એસિડ	બ્યુટેનોઈક એસિડ
$(CH_3)_2CHCOOH$	આઈસોબ્યુટીરિક એસિડ	2-મિથાઈલપ્રોપેનોઈક એસિડ
$HOOC-COOH$	ઓક્સેલિક એસિડ	ઇથેનડાયોઈક એસિડ
$HOOC-CH_2-COOH$	મેલોનિક એસિડ	પ્રોપેનડાયોઈક એસિડ
$HOOC-(CH_2)_2-COOH$	સક્સિનિક એસિડ	બ્યુટેનડાયોઈક એસિડ
$HOOC-(CH_2)_3-COOH$	ગ્લુટારિક એસિડ	પેન્ટેનડાયોઈક એસિડ
$HOOC-(CH_2)_4-COOH$	એડિપિક એસિડ	હેક્ઝેનડાયોઈક એસિડ
$HOOC-CH_2-CH(COOH)-CH_2-COOH$	ટ્રાયકાર્બાઈલિક એસિડ અથવા કાર્બાઈલિક એસિડ	પ્રોપેન-1,2,3-ટ્રાયકાર્બોક્સિલિક એસિડ